



స్టేఫెన్ హ్యుకింగ్

# కార్మికలోకం

జనవరి 2014

మాసపత్రిక

వెల: రూ.7

నూతన సంవత్సర  
మరియు సంక్రాంతి  
శుభాకాంక్షలు

లక్షలాది మంది కార్మికులతో

ఛలో పార్లమెంట్ జయప్రదం





# విశ్వవిజేత స్టీఫెన్ హాకింగ్

ఆయన మేధస్సు తప్ప శరీరంలో ఏ భాగం పని చేయదు. మనతో నేరుగా సంభాషించలేడు. 21సం॥లకే చక్రాల కుర్చీకే పరిమితమై ఇప్పటికీ అలాగే జీవిస్తున్నవాడు. ఆ చక్రాల కుర్చీని కూడా స్వయంగా నడపనూ లేదు. 24గం॥లు మూడు పిప్పల్లో నర్సుల పర్యవేక్షణలో వుండాల్సివచ్చాడు. ఆధునిక విజ్ఞానం ప్రసాదించిన చిన్న కంప్యూటర్ను వీల్చైర్కు బిగించుకొని దాని సాయంతో కొన్ని పదాలు వుచ్చరిస్తూంటాడు. ఆ కంప్యూటర్మీటను కూడా కదిలించడం సాధ్యం కాకపోవడంతో దవడకింది కండరంతో చేసే కదలికల సంజ్ఞలతో ఆయన భావాలు అర్థం చేసుకోవడం జరుగుతోంది. ప్రస్తుతం ఆయన మెదడులోని భావాలను లేదా ముఖకవళికల ఆధారంగా ఆయన ఆలోచనలను అందుకోవాలని పరిశోధనలు సాగుతున్నాయి. శరీరంలోని కండరాలను నియంత్రించే నరాలవ్యవస్థ విఫలమవడంతో “అమియోట్రోఫిక్ లేటరల్ స్క్లిరోసిస్(ఎఎల్ఎస్)అనే వ్యాధితో బాధపడుతున్నవాడు. 21వ యేటనే (1963సం॥) ఈ వ్యాధిని వైద్యపరీక్షల్లో గుర్తించిన డాక్టర్లు 2సం॥ల కన్నా ఎక్కువ బ్రతకదని తేల్చేసారు. అయినా ఈ రోజుకు కూడా సమస్త శారీరక వైఫల్యాలను అధిగమించి, కేవలం మేధస్సు, ధృఢ సంకల్పం ఆత్మవిశ్వాసంతో జీవిస్తూ ‘విశ్వవిజేత’(మాస్టర్ ఆఫ్ యూనివర్స్)గా న్యూస్వీక్ పత్రిక, మరో టెలివిజన్ ఛానల్లో వర్ణించబడ్డ ఖగోళ శాస్త్రజ్ఞుడు ‘స్టీఫెన్ విలియమ్ హాకింగ్’. వికలాంగులకే కాదు సకలాంగులకు కూడా ఆయన ఒక ఆదర్శ స్ఫూర్తి. అజేయమైన మనోబలానికి, మానవమేధస్సు విశ్వరూపానికి ప్రతీక! ఇంగ్లండులో పుట్టి పెరిగినప్పటికీ, భూగోళం మీద యావత్ మానవాళికి ప్రతినిధిగా విశ్వరహస్యాలు శోధిస్తూ ఎన్నో అపూర్వమైన ఆవిష్కరణలు చేస్తున్న శాస్త్రజ్ఞుడు స్టీఫెన్ విలియమ్ హాకింగ్. ఆయన గురించి తెలుసుకోవడం మన ఆత్మవిశ్వాసాన్ని ఎన్నోరెట్లు పెంచుతుంది. జీవితంలో తగిలే ఎదురుదెబ్బలకు చలించిపోవడం లేదా శారీరక లోపాలకు, అనారోగ్యాలకు రుగ్మతలకు కుమిలిపోతూ విలువైన కాలాన్ని వృధాచేసుకోవడం నుండి బయటపడగలం.

8 జనవరి 1942 ఫ్రాంక్ మరియు ఐసోబెల్ హాకింగ్ దంపతులకు ఇంగ్లండులోని ఆక్స్ఫర్డ్లో స్టీఫెన్ హాకింగ్ జన్మించాడు. తండ్రి వైద్య పరిశోధకుడు. తల్లి తత్వశాస్త్రం, రాజకీయ శాస్త్రం, ఆర్థిక శాస్త్రాలను అధ్యయనం చేస్తూండేది. మేధావుల కుటుంబంగా వారికి గుర్తింపు వుండేది. హైస్కూలు విద్యార్థిదశలోనే ప్రతిభను కనబరిచిన హాకింగ్ను అందరూ ఐన్స్టీన్ అని పిలిచేవారు. తన 17వ ఏట ఆక్స్ఫర్డ్ యూనివర్సిటీలో ఫిజిక్స్ కోర్సులో చేరి అనతికాలంలోనే ప్రతిభాశాలిగా అందరిలోనూ గుర్తింపు పొందాడు. ఎప్పుడూ చలాకీగా, సరదాగా వుంటూ సంగీతం, సైన్స్లోపాటు బోట్ రోమింగ్ వంటి సాహసక్రీడలలో కూడా ఉత్సాహంగా

పాల్గొనేవాడు. ఇక్కడ 3సం॥ల విద్య ముగిస్తూనే ప్రథమ శ్రేణిలో ఉత్తీర్ణుడయి కేంబ్రిడ్జ్ యూనివర్సిటీలో ఖగోళశాస్త్ర అధ్యయనానికి అర్హత సంపాదించాడు. అయితే ఆక్స్ఫర్డ్లో విద్యాభ్యాసం ముగింపుదశలోనే ఆయనలో అనారోగ్యలక్షణాలు బయటపడసాగాయి. మెట్లమీద నుంచి కళ్ళుతిరిగి పడిపోవడం, మాటలు స్పష్టంగా రాకపోవడం, బోట్ రోమింగ్లో తడబడటం వంటివి బయటపడ్డాయి. కేంబ్రిడ్జ్ యూనివర్సిటీలో చేరేముందు తన 21వ ఏట క్రిస్టస్ శెలవులకు ఇంటికి వెళ్ళిన స్టీఫెన్ హాకింగ్ అనారోగ్యాన్ని గమనించిన తల్లితండ్రులు వైద్యపరీక్షలు చేయించారు. అప్పుడే పైన చెప్పిన మోటార్ న్యూరాస్ (ఎఎల్ఎస్)కు ఆయన గురయ్యాడని 2సం॥మించి బతకదని వైద్యులు నిర్ధారించారు. 1963సం॥లో ఈ విషయం బయటపడింది. యువకుడయిన స్టీఫెన్ హాకింగ్ నిరాశా నిస్ఫులతో కుంగిపోయాడు. డాక్టర్లు విద్యాభ్యాసాన్ని కొనసాగించమని సలహా ఇచ్చినప్పటికీ ఆయనకు ఇది అర్థంలేనిదిగా కనిపించింది. ఆ సమయంలో ఆయన సోదరి స్నేహితురాలయిన జేన్విల్లే సాహచర్యం ఆయనకు జీవితంపై కొత్త ఆశలను ఉత్సాహాన్నిచ్చింది. వారిద్దరూ ప్రేమలోపడి అక్టోబర్ 1965లో వివాహం చేసుకున్నారు. అప్పటికే ఆయన ఆరోగ్యం క్షీణించి ఇతరుల సహాయం లేకుండా నడవలేని పరిస్థితి. మాటలస్పష్టత దాదాపు పూర్తిగా కోల్పోయాడు. అయినప్పటికీ ఆయనలో జీవితంపట్ల ఆశ, ఉత్సాహం ప్రజ్వలిల్లింది. డాక్టర్లు 2సం॥మించి బతకడు అనడంతో తనకు జీవితం విలువ తెలిసిందని, మిగిలిన జీవితాన్ని సార్థకమయ్యేలాగ జీవించాలని ఆకాంక్షతో శాస్త్రపరిశోధనకు అంకితమయ్యానని తరువాత కాలంలో ఆయన చెప్పుకున్నాడు. మానవ జీవితంపట్ల స్టీఫెన్ హాకింగ్ వ్యాఖ్యానం మనకందరికీ మార్గదర్శకంగా వుంటుంది. “కంప్యూటర్లో ఏదైనా ఒక భాగం చెడిపోయి కంప్యూటర్ పనిచేయడం ఆగిపోతే దానికథ అంతటితో ముగిసిపోతుంది. అలాగే మెదడు చిట్టచివరి కదలిక ఆగిపోతే ఈ భూమిమీద మనిషి జీవితం ముగిసిపోతుంది. మరణానంతరం మనకోసం స్వర్గం వేచివుంటుందనే కథలను నమ్ముతూ కాలాన్ని వృధాచేసుకునే బదులు అత్యుత్తమ మానవతా విలువలతో జీవనం సాగించాలి. శక్తి ఎంతమేర ఉపయోగించగలిగితే అంతమేర దాన్ని మంచికోసం, మానవాళి మేలుకోసం వినియోగించాలి. అత్యున్నత కార్యసాధనకోసం జీవనం సాగించాలి. మరణించడానికి ముందు చేయాలని నిర్ణయించుకున్న పనులెన్నోవున్నాయి. వాటిని పూర్తిచేయడానికి ప్రయత్నించాలి.” అని ఆయన ప్రకటించాడు. అదే పంథాలో ఇప్పటికీ కొనసాగుతున్న వున్నాడు

ఆవిధంగా కేంబ్రిడ్జ్ యూనివర్సిటీలో ఖగోళశాస్త్రంలో పరిశోధక విద్యార్థిగా చేరిన స్టీఫెన్ హాకింగ్ ఎన్నో అపూర్వమైన ఆవిష్కరణలను చేసి న్యూటన్, ఐన్స్టీన్ల స్థాయికి చేరిన శాస్త్రజ్ఞుడుగా ప్రపంచవ్యాప్తంగా నేడు గుర్తింపు పొందుతున్నాడు. ప్రధానంగా విశ్వంలోని ‘బ్లాక్ హోల్స్’ మీద ఆయన చేసిన పరిశోధనలు ఈ విశ్వం పుట్టుక, వర్తమానం, భవిష్యత్తులను అర్థం చేసుకోవడానికి, శాస్త్రవిజ్ఞానం పురోగమించడానికి ఎంతగానో తోడ్పడ్డాయి. ఆయన పరిశోధనకుగాను ఆల్బర్ట్ ఐన్స్టీన్ అవార్డు(1978), వోల్ఫ్ ప్రైజ్(1988), ప్రిన్స్ ఆఫ్ ఆస్ట్రీయాస్ అవార్డు(1989), కోఫ్లే మెడల్(2006), రెసిడెన్షియల్ మెడల్ ఆఫ్ ఫ్రీడమ్(2009), స్పెషల్ ఫండమెంటల్ ఫిజిక్స్ ప్రైజ్(2012)వంటి ప్రముఖ అవార్డులు ఆయనకు అభించాయి. వీటితోపాటు లెక్కలేనన్ని మెడల్స్, గౌరవ పురస్కారాలు దక్కాయి. ఆయన సామాన్యులకు అర్థమయ్యేరీతిలో శాస్త్రవిజ్ఞానాన్ని తెలియజేసిన రచన ‘ఎ బ్రీఫ్ హిస్టరీ ఆఫ్ టైమ్’(1988), ప్రపంచంలో పలు భాషలలో అనువదించబడి దాదాపు 90లక్షల కాపీలు అమ్ముడు పోయి చరిత్ర సృష్టించింది. ఆయన మీద ఎన్నో టెలివిజన్ సీరియల్స్, యానిమేషన్ కథలతోపాటు ఆయన స్వయంగా నటించిన, స్వరం ఇచ్చిన డాక్యుమెంటరీలు, సినిమాలు, రేడియో నాటికలు విడుదలయ్యాయి. ఆయన ప్రముఖ విశ్వవిద్యాలయాల్లో ఆచార్యుడిగా బాధ్యతలు నిర్వహిస్తూ వచ్చాడు. 2002సం॥లో 100మంది ప్రముఖ బ్రిటన్ పౌరుల ఎంపిక కోసం బిబిసి నిర్వహించిన ఓటింగ్లో స్టీఫెన్ హాకింగ్ ఎంపికయ్యాడు. ప్రజల్లో అంతరిక్షయానంపట్ల ఆసక్తి పెంచేందుకు మరియు అంగవికలుల శక్తిసామర్థ్యాలు ప్రదర్శించాలనే కోరికతో 2007సం॥లో వామిట్ కామిట్ అనే అంతరిక్షనౌకలో స్టీఫెన్ హాకింగ్ వ్యోమగామిగా గాలిలో తేలియాడాడు. 2013సం॥లో ఆయన స్వయంగానటించిన ఆయన జీవితచరిత్ర డాక్యుమెంటరీ ‘హాకింగ్స్’ విడుదలయ్యింది.

శాస్త్రవిజ్ఞానరంగంలోనే కాకుండా సామాజిక రాజకీయ పరిణామాలను కూడా స్టీఫెన్ హాకింగ్ గమనిస్తూ నిశితమయిన వ్యాఖ్యలు చేయడం గుర్తించదగ్గ విషయం. 2003సం॥లో ఇరాన్మీద దాడిని యుద్ధనేరంగా ఆయన ప్రకటించాడు. ఇజ్రాయిల్ పాలస్తీనాను దురాక్రమణ చేసినందుకు నిరసనగా ఆ దేశంలో పెట్టిన సమావేశాన్ని బహిష్కరించాడు. అణ్వాయుధాలను నిర్మూలించాలని, ప్రపంచ ఆరోగ్యం పెంపొందించాలని, పర్యావరణాన్ని రక్షించాలని ఆయన దీర్ఘకాలంగా ప్రచారం చేస్తున్నాడు. అదేవిధంగా అంగవికలుల హక్కులకోసం వారికి సహాయపడే నిధులసేకరణకోసం వారికి ఆదర్శంగా నిలిస్తూ ఎన్నో ప్రసంగాలు చేసారు. తనతోపాటు మరో 11మంది ప్రముఖులతోకలసి ప్రభుత్వాలు అంగవికలుల హక్కులు రక్షించాలని, అంగవైకల్యం సంభవించకుండా నివారణ చర్యలు తీసుకోవాలని పిలుపునిచ్చే ప్రతి ‘ఛార్టర్ ఫర్ ద 3జీఓ మిల్లెనియమ్ ఆన్ డిజేబిలిటీ’ మీద సంతకం చేసాడు. సంపూర్ణ శారీరక వైకల్యంతో పోరాడుతూనే మానవాళికి మహాపకారం చేస్తున్న స్టీఫెన్ హాకింగ్ పోరాటస్ఫూర్తి నుండి మనమెంతైనా నేర్చుకోవాలి.



జనవరి - 2014

# కార్మికలోకం

సి.ఐ.టి.యు. ఆంధ్రప్రదేశ్ కమిటీ మాసపత్రిక

సంపుటి : 27 సంఖిక : 1

విడి ప్రతి వెల : రూ. 7

సం॥ చందా : రూ. 75

## విషయ సూచిక

సంపాదకీయం	1
కార్మికీయం	2
పుస్తక పరిచయం	3
డాక్టర్ - డాక్టర్	4
కవర్ స్టోరీ	5-6
సిగ్నల్ కార్నరెన్స్	7
ఉద్యమవార్తలు	8-14
పిఎఫ్ఆర్డిఎ బిల్లు	15, 16, 17
యూనియన్ ఏర్పాటు కోసం	18, 19
ఆర్జిత సెలవులు	20
ఉపాధి కల్పించలేని	21, 22
శ్రామిక మహిళ	23
బాలలొకం	24
ప్రజాసేవకుడు (కథ)	25
భూమి పుత్రుడా (కవిత)	26
సామాజిక న్యాయం	27
అంతర్జాతీయం	28
జాతీయం	29
సరళీకరణలో దిగజారుతున్న	30
నల్ల సూర్యుడు నెల్సన్ మండేలా	31
మీకు తెలుసా ?	32

## మేనేజర్ కార్మికలోకం

ఇ.నం.1-7-139/44, ఎస్.వి.బి.స్మారక కేంద్రం,  
ఎస్.ఆర్.కె.నగర్, రసాలగడ్డ, జమిన్స్టాన్ పూర్,  
ముఖ్యరాబాద్, హైదరాబాద్-20.  
ఫోన్ : 27612474  
ఫ్యాక్స్ : 27646565

## ఎడిటోరియల్ బోర్డు

ఎడిటర్ : మహమ్మద్ అబ్బాస్

సభ్యులు :

పర్వ సత్యనారాయణ,  
ఆర్.సుధాభాస్కర్, పి.అజయ్ కుమార్,  
పి. రోజా, సత్యభాస్కర్.

## మేనేజరియల్ బోర్డు

మేనేజర్ : రాజారావు

సభ్యులు :

పర్వ సత్యనారాయణ, ఎస్.పుణ్యవతి,  
ఆర్.వి.నర్సింహారావు,  
వై. సోమన్న, పి. సుధాకర్.

# నూతన సంవత్సరంలో పురోగమిద్దాం

కాలం కరిగిపోయింది. కర్తవ్యాలు ఇంకా మిగిలే ఉన్నాయి. 2013 సం॥ కూడా చరిత్రలో చేరిపోయింది. ఫిబ్రవరి 20, 21 తేదీలలో 48 గంటల సమ్మెతో ప్రారంభమైన పోరాటాలు డిసెంబర్ 12 చలో పార్లమెంటుతో ముగిశాయి. పోరాటాలతో ప్రారంభం అయిన ఈ 2013 పోరాటాలతోనే ముగిసింది.

ఫిబ్రవరి 20, 21 తేదీల్లో జరిగిన సమ్మెలో దేశవ్యాపితంగా 12 కోట్ల మంది పాల్గొని ప్రభుత్వ విధానాలపై తమ నిరసనను తెలియజేశారు. సంఘటిత, అసంఘటిత రంగ కార్మికులు, కేంద్ర, రాష్ట్ర ప్రభుత్వాల, సంస్థల ఉద్యోగులు, వివిధ పథకాలలో పనిచేస్తున్న వారు సమర నినాదం చేశారు. అయినా ప్రభుత్వం ఇంతవరకూ నిర్దిష్టమైన చర్యలు తీసుకోలేదు. ఆటోని చైర్మన్ గా ఒక మంత్రుల బృందాన్ని ఏర్పాటు చేసినా, సంవత్సర కాలంగా మంత్రుల బృందం కార్మికులు ముందుకు తెచ్చిన ఏ ఒక్క డిమాండ్ పై స్పందించలేదు.

ఒక ప్రక్క ధరలు రోజురోజుకూ పెరుగుతున్నా, ప్రభుత్వం కనీస వేతనాలను అనేక పనుల్లో సవరించలేదు. సవరించిన వాటిని అమలు చేయించటం లేదు. సంక్షోభం భారాలు కార్మికులు, ప్రజలపై పడవేసి కార్పొరేట్లకు లాభాలు పండించేందుకు కేంద్రం శక్తివంచన లేకుండా కృషి చేస్తుంటే - ప్రధాన ప్రతిపక్షంగా ఉన్న బిజెపి దానికి వంతపాడుతూ వచ్చింది. పెట్టుబడుల ఉపసంహరణ పేరుతో ప్రభుత్వరంగ సంస్థలను కార్పొరేట్ సంస్థలకు, ప్రైవేటు పెట్టుబడిదారులకు తెగనమ్మే కార్యక్రమాన్ని మాత్రం విడనాడ లేదు. ఆర్థిక సంక్షోభ కాలంలో మన దేశ ఆర్థిక వ్యవస్థను కొంతమేరకు కాపాడటానికి కారణమైన ప్రభుత్వ బ్యాంకింగ్, ఇన్సూరెన్స్ లాంటి ఆర్థిక సంస్థలలో విదేశీ ప్రత్యక్ష పెట్టుబడులకు తలుపులు బార్లా తెరిచింది. చివరికి పెన్షన్ నిధులను కూడా వదలకుండా పిఎఫ్ఆర్డిఎ బిల్లు పేరుతో ప్రైవేటు సంస్థలు కొల్లగొట్టడానికి అవకాశం కల్పించింది. ఇలా అనేక కార్మిక వ్యతిరేక నిర్ణయాలు ఈ మధ్య కాలంలో కేంద్రం తీసుకున్నది. కార్మికుల కోర్కెలేవీ 2013లో పూర్తిగా నెరవేరలేదు. పైగా నిరంకుశమైన దాడులను కార్మికవర్గం ఎదుర్కొన్నది.

మన రాష్ట్రంలో యూనియన్లు ఏర్పాటు చేసుకున్నందుకే ఉద్యోగాల నుండి తొలగింపులకు గురైన శ్రీకాకుళం ఫార్మా కార్మికులను చూశాము. కనీస వేతనాలు కావాలని ఉద్యమించినందుకు 108 ఉద్యోగులను వందమందికిపైగా జైళ్ళలో పెట్టిన నిర్బంధాన్ని చూశాము. కేంద్ర కార్మిక సంఘాల పిలుపులే కాకుండా రాష్ట్రంలోని అనేక స్థానిక పోరాటాలు నడిచాయి. ఒకవైపు రాష్ట్రంలో విభజన రాజకీయాలతో అనిశ్చిత పరిస్థితి ఉన్నప్పటికీ, 108, మున్సిపల్, అర్బన్ హెల్త్ సెంటర్స్, ఐకెపిలో పనిచేసే హెచ్.ఆర్ ఉద్యోగులు, ఎన్.పి.ఎం. ఉద్యోగులు, బీడీ కార్మికులు పోరాటాలు చేసి కొన్ని విజయాలు పొందారు. చిన్న సమస్యలు పరిష్కారం కోసం కూడా పెద్ద పోరాటాలు చేయాల్సిన పరిస్థితి ఏర్పడింది. నూతన సంవత్సరం మరింత క్లిష్టమైన సమస్యలను మోసుకొని రానున్నది. ఒకవైపు నూతన ఆర్థిక విధానాల దాడితో చితికిపోయిన ప్రజలపై మతోన్మాదం చిందులు వేయటానికి సిద్ధం అవుతున్నది. అభివృద్ధి ముసుగులో మతోన్మాద రాజకీయాలను ప్రజల ముందుకు తేవడానికి కార్పొరేట్ సంస్థలు, కార్పొరేట్ మీడియా ఉవ్విళ్ళూరుతున్నవి. కార్మికులను, ప్రజలను మతకలహాల ఊబిలో దించి అందినకాడికి దండుకోవచ్చని వాటి ఉద్దేశం.


రానున్న ఎన్నికల సంవత్సరంలో కార్మికవర్గం రెండు ప్రధాన సమస్యలపై పోరాటానికి సన్నద్ధం కావాలి. నయా ఆర్థిక విధానాలను, మతోన్మాద రాజకీయాలను జంటగా ఎదుర్కోకుంటే దేశంలో విపత్తర పరిస్థితులు తలెత్తే ప్రమాదం పొంచి ఉంది. 2013లో కొచ్చీలో జరిగిన అఖిల భారత మహాసభ ఆదేశాలకు అనుగుణంగా వర్గ పోరాటాలను విస్తరించాలి. మనం నేటికీ చేరుకోని తరగతులలోకి చేరుకోవాలి. మన రాష్ట్ర మహాసభలు నిర్దేశించిన విధంగా మండల కేంద్రాలను ఆందోళన ప్రచార కేంద్రాలుగా తీర్చిదిద్దాలి. క్లస్టర్స్ లో విస్తరించాలి. ఆ కర్తవ్యాల అమలుకు మరింత పట్టుదలతో కృషి చేయాలి. అందుకు తగిన విధంగా ప్రణాళికలు సిద్ధం చేసుకొని నూతన సంవత్సరంలోకి పురోగమిద్దాం. ఆడ్డంకులను అధిగమిద్దాం.






## కాల్పనీయం

వివిధ పత్రికల సౌజన్యంతో



ఇంతుకొరి వచ్చిన నప్ప మేమిలేదు. వెళ్లి శత్రువుపై  
భోకర పోరాటం చెప్పి. విజయం మనదే,  
నిర్భయంగా ఎదుర్కో.





# భవిష్యత్ కార్మిక వర్గానిదేనని చాటిన 'మదర్'

ఆమె కేవలం అమ్మకాదు. పోరాటాల పుడమి తల్లి. "మేరిజోన్స్" తన సర్వస్వాన్నే త్యాగం చేసి కార్మికోద్యమానికి పోరుబాట వేసింది. కార్మికుని బిడ్డగా పుట్టింది. కార్మికుడినే భర్తగా స్వీకరించింది. తానూ కార్మికురాలయింది. 1867లో మెంఫీస్లో విజృంభించిన విషజ్వరాలలో తన నలుగురు పిల్లలు, భర్తను కోల్పోయింది. పుట్టేడు దుఃఖంలో సైతం మనోనిబ్బరాన్ని కూడగట్టుకొని, అదే నగరంలో ప్లేగు బాధితులకు నర్స్ గా సేవలందించిన మాతృమూర్తి. తిరిగి చికాగో వచ్చి వస్త్రాలు కుట్టే దుకాణం ప్రారంభించింది. ధనవంతుల కోసం బట్టలు కుడుతూనే, ఆకలి, నిరుద్యోగం, పేదరికంతో బాధలుపడ్తున్న పేదల జీవితాలను కళ్ళారా చూసింది. "నైట్స్ ఆఫ్ లేబర్" అనే కార్మిక సంస్థతో సాన్నిహిత్యం ఏర్పరుచుకొని, కార్మిక పోరాటాల ప్రస్థానం ప్రారంభించింది. ఇక ఆమెకు వ్యక్తిగత జీవితమంటూ ఏమీ లేదు. సుదీర్ఘ సమ్మెలూ - వీరోచిత పోరాటాలే మదర్ జోన్స్ జీవితం. అనేక సమ్మెలకు నాయకత్వం వహించింది. అమెరికాలో గని కార్మికోద్యమాలకు మదర్ జోన్స్ "మార్గదర్శి" అయింది.

"మదర్ జోన్స్" పుస్తకం అధ్యయనం చేస్తున్నంత సేపూ కార్మికులు - సమస్యలు - ఆందోళనలు - పోరాటాలు - సమ్మెలు ఎత్తుగడలు - యాజమానుల - కుట్రలు - పాలకులవత్తాసు - నిర్బంధం - ప్రతిఘటించటం - విజయాలు - అపజయాలు - ఆశ - నిరాశలు, పుంజుకోవటం - మళ్ళీపోరాటం - కార్మికుల ఆనందం - ఆత్మవిశ్వాసం - యూనియన్ పట్ల ప్రేమ - విశ్వాసం ఇవన్నీ సినిమారీళ్ళలాగే ప్రత్యక్షంగా కళ్ళ ముందు కదిలినట్లున్నది. మొదటిగా పారిశ్రామికీకరణ అభివృద్ధి చెందిన ఇంగ్లాండ్ లో కార్మికుల స్థితిగతులు, స్త్రీలు - పిల్లలు అనే తేడా లేకుండా కార్మికుల శ్రమను యాజమానులు ఎలా దోపిడీ చేశారో, అమెరికాలోనూ అదే జరిగినట్లు మదర్ జోన్స్ పుస్తకం అనుభవాలు తెలియజేస్తున్నాయి. భారత్ లోనూ అదే పరిస్థితి కొనసాగుతున్నది.

1880 సం॥రాలలో అమెరికాలో 8 గంటల పనిదినం కోసం జరిగిన పోరాటాలను విశ్లేషిస్తూ ఆందోళనాకారులు, కార్మికులకు భవిష్యత్ ను గురించిన ఆశలు చూపిస్తే, పోలీసులు మాత్రం కార్మికులకు లాఠీ దెబ్బలు, ఆరెస్టులు, జైళ్ళు చూపించే వారన్నారు. కార్మిక హక్కుల కోసం జరిగిన పోరాటంలో అశువుల బాసిన వారు ఏ సిద్ధాంతాన్ని నమ్మినవారైనా అమరులేనంటూ ప్రకటించారు.

"యూనియన్ పెట్టకోవటమంటే ఓనమాలు నేర్చుకోవటమే" నంటూ కార్మికుల్లో ఆత్మవిశ్వాసం ప్రబోదించిన నాయకురాలు. న్యూయార్క్ లో గని కార్మికుల సమ్మె సందర్భంగా బొగ్గు రవాణా నిలిచిపోయింది. జెపి మోర్రాన్ లాంటి వ్యాపార దిగ్గజాలు సమ్మెను అణగదొక్కేందుకు కుట్ర చేశారు. కార్మిక నాయకుడు మిట్చెల్ ను లోబర్చుకునే ప్లాన్ వేశారు. ప్రెసిడెంట్ రూజ్వెల్ట్ రంగంలోకి దిగారు. మధ్యవర్తిత్వ ఒప్పందానికి నాయకులు అంగీకరించి సమ్మె విరమించారు.

ఆ సందర్భంగా జోన్స్ మాట్లాడుతూ లొంగిపోకుండా వుంటే, యూనియన్ కు గుర్తింపు వచ్చేది. ఆర్థికపరమైన లాభం కన్నా ఇది గొప్పది. యూనియన్ ను గుర్తించాలని పోరాడుతున్న కార్మికుల ఆకాంక్షని మదర్ జోన్స్ ప్రకటన తెలుపుతుంది.

1903 పెన్సిల్వేనియాలో నున్న కెన్సింగ్టన్ బట్టలమిల్లుల్లో బాల కార్మికుల స్థితిగతులను, వీరిపై జరుగుతున్న దోపిడీని ఎక్స్ పోజ్ చేసేందుకు అమెరికా పట్టణాల్లో మిల్లు పిల్లల మార్చ్ నిర్వహించింది. 'ఎక్కువ స్కూళ్ళు - తక్కువ హాస్పిటల్స్' కావాలనే నినాదం ప్రాధాన్యత సంతరించుకున్నది. అనేక ఆటంకాలు ఎదురైనా మార్చ్ నిర్వహించారు.

కోల్ రాడ్ రాష్ట్రంలో గని కార్మికుల సమ్మె సందర్భంగా ఉత్తర - దక్షిణ ప్రాంతాల కార్మికుల మధ్య అనైక్యతను తెచ్చేందుకు, ఉత్తర ప్రాంత కార్మికులను సమ్మె విరమింపజేసేందుకు యాజమానులు - సంస్కరణ వాద నాయకత్వం ప్రయత్నిస్తే దాన్ని అడ్డుకొని, కార్మికులను రియలైజ్ చేసి, ఐక్యత ప్రాధాన్యత అర్థం అయ్యేలా చెప్పటం క్రిపుల్ క్రిక్ సమ్మె అనుభవాల్లో చూస్తాం.


అణిచివేత ఎక్కడుంటే అక్కడే నా నివాసం. ఎక్కడ పోరాటాలు జరిగితే - అదే నా చిరునామా! అంటూ మెక్సికన్ విప్లవం కోసం పోరాడుతున్న వారికి సహాయ సహకారాలందించిన వీరనారి మదర్. యూనియన్ గీతం పాడినందుకే మహిళపై అత్యాచారం చేసిన సంఘటన 'లుడ్లోమారణహోమం'లో జరిగింది. ఓదార్పు అంటే పోరాటం! ఎదురు తిరగబడండి - పోరాడండి!! నింగీ - నేలా ఒక్కటయ్యేదాక - సమానత్వం సాధించేదాకా!!! అంటూ కార్మికులను సాయుధులను చేయటం మదర్ "మిటిటెన్స్" తీరును తెలుపుతుంది. ఓటు హక్కులేకుండా, పోరాటాల ద్వారానే యాజమానులను గడగడలాడించానని 'మదర్' ప్రకటించింది.

వృద్ధాప్యంలో కూడా ఆందోళన బాట వీడలేదు. కొనేహ్ గ్రామం, సెసాన్ వెల్లెలోని జైలును సందర్శించింది. ఖైదీల స్థితిగతులను, బాధలను పరిశీలించింది. నీగ్రోలు వాడుతున్న మరుగుదొడ్లను చూసి అమానవీయ పరిస్థితులను తెలుపుతూ న్యాయాధికారులకు రిప్రజెంటేషన్ చేసింది. 1919లో గారీ పట్టణంలో 3 లక్షల మంది కార్మికులు సమ్మె చేశారు. కాలు, చెయ్యి, కళ్ళు పోయినా, నియంతలను పారదోలాలని, వెనుకంజ వేయొద్దని "సమ్మెకారులకు పోరాటరసం" నూరిపోసింది. 1921లో 91 సం॥రాల వయస్సులో మెక్సికన్ సిటీలో జరిగిన పాస్ అమెరికన్ ఫెడరేషన్ ఆఫ్ లేబర్ సదస్సులో పాల్గొని ప్రసంగించింది. ప్రసంగంలో ఈ సభ ఒక మైలురాయి. కార్మికులకు మధ్య హద్దులు లేవు. హద్దుల్లా దోచుకునే వాడికి, దోపిడికి గురయ్యేవాడికి మధ్యనే ఉంటుంది. దోపిడీ-అణిచివేతలు ఎక్కడున్నా వాటిని ప్రతిఘటించటమే కార్మికోద్యమ కర్తవ్యంగా పేర్కొన్నది. తొలినాటి కార్మికోద్యమం గొప్ప నాయకులను తయారు చేసిందన్నారు. వీరు ఎటువంటి ప్రచారాలు కోరుకోలేదు. ఎటు వంటి ప్రయోజనాలు ఆశించలేదు. వారి ధ్యేయం ఒక్కటే అది కార్మికవర్గ శ్రేయస్సు. నాయకుల్లో బలహీనతలున్నా కార్మికోద్యమం పురోగతి సాధించిందని, భవిష్యత్ కార్మిక వర్గానిదేనని చాటి చెప్పింది. పాలకుల - యాజమాన్యాల శ్రమదోపిడీపై పోరుబాటలో నడిచిన మదర్ జోన్స్ నూరేళ్ళ జీవితం కార్మికోద్యమానికే అంకితమైంది. అందుకే అమె అమ్మే కాదు. పోరాటాలకు పురుడు పోసిన పుడమితల్లి. 'మదర్' బాటలో నడుద్దాం - కార్మికోద్యమాన్ని ముందుకు నడుపుదాం!!

- ఎం. సాయిబాబు, సిఐటియు రాష్ట్ర అధ్యక్షులు



# విపరీత ధోరణి ఒక జబ్బే !



ఏవేవో ఆలోచనలు మనస్సును తొలుస్తుంటాయి. ఒత్తిడిని, ఉద్విగ్నతను కలిగిస్తుంటాయి. ఏదో ఒక పనిచేస్తే ఆ ఉద్విగ్నత తొలగిపోతుందనిపిస్తుంది. అయితే ఆ పనిని పదే పదే చేస్తుంటారు. అయినా ఒత్తిడి, ఉద్విగ్నత తగ్గవు. మళ్ళీ ప్రయత్నిస్తారు. వాటిని తగ్గించాలన్న ఆలోచనలతో మళ్ళీ మళ్ళీ అదేపని తదేకంగా చేస్తుంటారు. ఈ పరంపర కొనసాగడం వల్ల మరింత ఒత్తిడి పెరుగుతుంది. ఇబ్బందికరమైన పరిస్థితి దాపుడుస్తుంది. ఏదో అమోయమ స్థితి. ఎటూ తోచదు. ఏదో భయం, ఆందోళన మనస్సులో మెదులుతూ ఉంటాయి. ఈ విధమైన మానసిక స్థితి గనుక ఉన్నట్లయితే, వ్యక్తి ప్రవర్తనలో విపరీత ధోరణి పెరిగిపోతే అదో రకమైన జబ్బే. దానినే అబ్సెసివ్ కంపల్సివ్ డిజార్డర్ (ఒసిడి) అంటారు. ఇటీవల సమాజంలో దీని తీవ్రత పెరుగుతోంది. ముఖ్యంగా టీనేజర్స్ లో మరింత ఎక్కువవుతోంది. పురుషుల్లోనూ, మహిళల్లోనూ దీనిబారిన పడేవారి సంఖ్య పెరుగుతోంది. మరో విచిత్రమేమిటంటే ఇది సాధారణతెలివితేటలు ఉన్నవారిలో కన్నా, సగటు కంటే ఎక్కువ తెలివైన వారిలోనే ఎక్కువగా కనపడుతుండటం ఆసక్తికరమైన విషయం. ఈ తరహా వ్యక్తుల్లో వచ్చే కొన్ని అసాధారణ ఆలోచనలు ఒక పద్ధతి లేకుండా వస్తుండటంతో ఈ ధోరణి కనిపిస్తోంది. అంటే అబ్సెసివ్ కంపల్సివ్ డిజార్డర్ (ఒసిడి) వచ్చిందంటే వారు ఒక స్థాయి ఐక్య కంటే ఎక్కువ ఉన్నవారే అవడం విచిత్రం.

## ఒసిడి అంటే ?

ఒసిడి అంటే సంక్షిప్త రూపంలో 'ఒ' అంటే అబ్సెషన్ అని అర్థం. అబ్సెషన్ అంటే ఒక ఆలోచన మదిలో వచ్చాక అదే పనిగా అదే ఆలోచన మళ్ళీ మళ్ళీ రావడం. ఆ ఆలోచనను వదిలించుకోవాలని ఎంత ప్రయత్నించినా ఫలితం ఉండదు. అలాగే వస్తూ ఉంటుంది. మదిలో మెదిలే ఈ అంశం ఆలోచనా పూర్వకమైనది కావచ్చు. ఏదైనా చిత్రం (ఇమేజ్) కావచ్చు. లేకపోతే ఏదైనా సంఖ్య కావచ్చు. ఇలా ఒక అవాంఛనీయమైన అంశం పదే పదే మదిలో మెదులుతుండటంతో తీవ్ర అసౌకర్యమూ, ఒత్తిడి కలుగుతాయి. సి అంటే కంపల్షన్. పదే పదే వచ్చే ఆలోచనలు ఒక్కోసారి ఒక పనిని పదే పదే చేసే పరిస్థితిని (కంపల్షన్ ను) కలిగిస్తాయి. అందువల్ల చేసిన పనే పదే పదే చేస్తూ సమయం వృధా చేస్తుంటారు. పదే పదే చేతుల్ని కడుగుతుంటారు. ఎంత కడిగినా ఇంకా శుభ్రం కాలేదనే ఆలోచనతో, కడిగిన చేతుల్నే మళ్ళీ మళ్ళీ కడుగుతుంటారు. దీన్ని వారు ప్రయత్న పూర్వకంగా ఆపాలన్నా, ఆపలేక మళ్ళీ అదే పని చేస్తుంటారు. తాము చేస్తున్న పని అందరినీ ఇబ్బంది పెడుతోందని గ్రహించాకా తాము దాన్ని ఆపలేకపోవడంతో వాళ్లలో తీవ్రమైన కోపం, నిరాశ, నిస్పృహ

పెరుగుతుంటాయి.

**తీవ్రతను పెంచే మూఢనమ్మకాలు :** మన సమాజంలో మూఢనమ్మకాలు చాలా ఎక్కువ. మనం ఏదో పని చేయడం వల్ల మనకు లాభం చేకూరుతుందనే సెంటిమెంట్ ఉందనుకుందాం. ఇక ఆ పని చేయడం మొదలుపెడతాం. ముందు చేసినపని సక్రమంగా చేయలేదేమో అనుకొని, మళ్ళీ మళ్ళీ అదే పని కొనసాగిస్తూ ఉంటాం. దీనివల్ల ఎంతో సమయం వృధా అవుతుంది.

**అవగాహన తక్కువే :** ఒసిడి మానసిక స్థాయి గల వ్యక్తుల్లో రెండు రకాల వారుంటారు. కొందరికి తాము చేస్తున్న పని అంత సక్రమం కాదనీ, దానివల్ల ఎంతో సమయం వృధా అవుతోందనీ తెలుస్తుంది. ఇలాంటి వారు తమ సంకట స్థితిని తొలగించుకోవడానికి నిపుణుల చేయూత తీసుకుంటారు. అయితే మన సమాజంలోనే చాలామందికి ఇదొక తీవ్రమైన జబ్బునీ, దీనికి చికిత్స ఉందనీ అవగాహన లేకపోవడంతో అదే పనిగా చేసిన పని చేస్తూ, అంతరాయాలు కల్పించే ఆలోచనలను అదే పనిగా కొనసాగిస్తూ జబ్బు తీవ్రతను పెంచుకుంటారు.

**లక్షణాలు :** మన సమాజంలో 'ఒసిడి' సమస్య ముందుగా పేర్కొన్నట్లు కడిగినదాన్నే కడగటం అనే లక్షణంతో వ్యక్తం అవుతుంటుంది. ఈ జబ్బు వ్యక్తమయ్యే లక్షణాల జాబితా ఇటీవల బాగా పెరుగుతోంది. మరి వ్యక్తమయ్యే ఆ లక్షణాలు రకరకాలుగా ఉంటాయి.

**తీవ్రమైన అబ్సెషన్ :** దీనిలో కొన్ని అంశాల పట్ల భయం ఉంటుంది. ఎవరైనా తమకు తీవ్రమైన హాని చేస్తారని అనిపిస్తూ ఉంటుంది. కొన్ని భయంకరమైన ఆలోచనలు అదే పనిగా వస్తూ ఆందోళన కలిగిస్తుంటాయి. ఒక పనికి సంబంధించి దానిని ఎప్పటికీ చేయకపోయినా, అది చేస్తామేమో అన్న ఆందోళన మనల్ని కుదిపేస్తూ ఉంటుంది. ఉదాహరణకు ఎవరినీ అవమానపరచబోం. కానీ ఆ పని చేస్తామేమోనని ఆందోళన మాత్రం కలుగుతుంది.

**కంటామినేషన్ అబ్సెషన్ :** ఇది ఉన్న వారికి దేనివలనైనా తమకు జబ్బు వస్తుందేమో అనే ఆలోచన ఉక్కిరిబిక్కిరి చేస్తుంది. ఉదాహరణకు వారు చేసే మూత్ర విసర్జన, మల విసర్జన, ఇంట్లోని అపరిశుభ్రత, ఎక్కడైనా కాస్త జిగురుగా ఉండే పదార్థాల వల్ల తమకు జబ్బులు వస్తాయేమోనని ఆలోచిస్తుంటారు. ఈ ఆలోచన అదే పనిగా వస్తూ ఆందోళనకు గురి చేస్తుంటుంది.

ఈ లక్షణాలు కలవారు వెంటనే మానసిక వైద్యులను సంప్రదించి చికిత్స చేయించుకోవాలి.

\*\*\*



# లక్షలాది మంది కార్మికులతో

## చలో పార్లమెంట్ జయప్రదం

డిసెంబర్ 12న కార్మికుల నినాదాలతో ఢిల్లీ వీధులు మారుమ్రోగాయి. దేశ నలుమూలల నుండి తరలి వచ్చిన కార్మిక జనసందోహం ఢిల్లీ వీధులను ముంచెత్తింది. ఎముకలు కొరికే చలిని, ప్రయాణ అసౌకర్యాన్ని లెక్క చేయకుండా తరలివచ్చిన కార్మికులు కేంద్రానికి హెచ్చరిక పంపారు. తమ సమస్యలను పరిష్కరించకుంటే యుపిఎ-2 ను ఇంటికి పంపడం ఖాయం అని నినదించారు.

10 అంశాల కోర్కెల పత్రాన్ని సెప్టెంబర్ 2009 లోనే కేంద్ర ట్రేడ్ యూనియన్లు కేంద్ర ప్రభుత్వానికి సమర్పించాయి. దేశ వ్యాప్తంగా కార్మికులు సార్వత్రిక సమ్మె కూడా చేశారు. స్వయంగా ప్రధాన మంత్రిగారే 45వ ఇండియన్ లేబర్ కాన్ఫరెన్స్లో ట్రేడ్ యూనియన్ల కోర్కెల పై చర్చించడానికి మంత్రి వర్గ బృందాన్ని నియమిస్తున్నట్లు చెప్పారు. మంత్రి వర్గ బృందం (జిఓయం) ట్రేడ్ యూనియన్లతో ఫలప్రదమైన చర్చలు జరపడంలో

విఫలమైనది. మన్మోహన్ సింగ్ ప్రభుత్వ విధానాలకు నిరసనగా 12 డిసెంబర్ 2013న లక్షలాది మందికి కార్మికులు చలో పార్లమెంట్లో పాల్గొన్నారు.

ఈ కార్మిక నిరసన ప్రదర్శన చాలా అపూర్వమైనది. దేశంలోని అన్ని ప్రాంతాల నుండి, అన్ని రాజకీయ పార్టీలనుండి, అన్ని సామాజిక వర్గాల నుండి యువత మొదలు వృద్ధుల వరకు వివిధ వయోగ్రూపుల వారు, అసంఘటిత - సంఘటిత రంగ కార్మికులు, ఉత్పత్తి రంగం నుండి, గనుల నుండి, ప్రభుత్వ - ప్రైవేటు రంగాల నుండి, కేంద్ర - రాష్ట్ర ప్రభుత్వ ఉద్యోగుల నుండి, నేషనల్ ఫెడరేషన్ నుండి, పోస్టల్, బిఎస్ఎన్ఎల్, బ్యాంకులు, ఇన్సూరెన్స్ల నుండి పెద్ద ఎత్తున పాల్గొన్నారు. స్కిం వర్కర్లు - మహిళలు పెద్ద సంఖ్యలో వచ్చారు. ఎఐటియుసి, సిఐటియు సభ్యులు అత్యధిక సంఖ్యలో ఉన్నారు. ఢిల్లీకి సమీపంలో వున్న రాష్ట్రాల నుండి పెద్దఎత్తున సమీకరణ జరిగింది.

### ప్రధాన మంత్రిని కలిసిన ప్రతినిధి బృందం

కేంద్ర ట్రేడ్ యూనియన్ల ప్రతినిధి వర్గం ప్రధాన మంత్రిని కలిసి మెమోరాండాన్నిచ్చింది. యూనియన్ల కోర్కెలు హేతుబద్ధంగానే వున్నాయని, త్వరలో కొన్ని డిమాండ్లనైనా పరిష్కరించమని మంత్రి వర్గ బృందానికి (జిఓయం) చెప్తానని ప్రధాన మంత్రి హామీనిచ్చారు. కార్మికులు తీవ్రమైన అసంతృప్తితో వున్నారని, త్వరగా ప్రభుత్వం కదిలి సమస్యలు పరిష్కరించి వుండాల్సిందని ట్రేడ్ యూనియన్ నాయకులు చెప్పారు. ఈ ప్రతినిధి వర్గం, మంత్రి వర్గ బృందం చైర్మన్ ఎ.కె.ఆంటోనిని కూడా కలిసింది. డిమాండ్ల పై ప్రభుత్వం చర్చించిందని, ఇపిఎఫ్ పెన్షన్, కనీస వేతనాలు మరి కొన్ని సమస్యలపై సానుకూలంగా పరిష్కారం లభిస్తుందని ఆశిస్తున్నట్లు ఎ.కె. ఆంటోని చెప్పారు.



ధర్మాకు ముందే డిసెంబర్ 9 నుండే ఢిల్లీ జంతర్మంతర్ సమీపంలోని వీధులన్నీ ప్రదర్శనలతో మార్చింగ్ జరిగింది. బ్యాంకు ఉద్యోగులు రాష్ట్రంలోని గ్రామీణ బ్యాంకు ఉద్యోగులు, గ్రామీణ తఫాలా సేవకులు దేశం నలుమూలల నుండి వేల సంఖ్యలో వచ్చారు. పుదుచ్చేరిలోని ఆంగ్లోఫ్రెంచ్ టెక్స్టైల్ కార్మికులు, ఆంధ్రప్రదేశ్ ఉత్తరాంధ్ర జిల్లాల ఫ్యాక్టరీ కార్మికులు తమ స్వంత డిమాండ్లపై ప్రదర్శనలు జరిపారు. ఎలక్ట్రిసిటీ ఉద్యోగులు 'రైట్ టు ఎనర్జీ' కోసం సదస్సు జరిపారు. ఎస్సీ, ఎస్టీ సబ్ ప్లాన్ కోసం బడ్జెట్లో సరిపోయినన్ని నిధులు కేటాయించాలని కోరుతూ ప్రదర్శనలు జరిపారు.

డిసెంబర్ 12న ఈ మహా ప్రదర్శనకు సెంట్రల్ ట్రేడ్ యూనియన్ నాయకులు సిఐటియు అధ్యక్షులు ఎ.కె.పద్మనాభన్, జనరల్ సెక్రటరీ తపన్ సేన్, ఎఐటియుసి జనరల్ సెక్రటరీ గురుదాస్ దాస్ గుప్తా, యుటియుసి నాయకులు అబినీరాయ్, ఐఎన్ టియుసి, బియంఎస్, హెచ్ఎంఎస్, నేషనల్ ఫెడరేషన్ల నాయకులు నాయకత్వం వహించి ముందు భాగాన నడిచారు. రాంలీలా మైదానం నుండి ప్రారంభమైన ప్రదర్శన ముఖ్యమైన

ప్రదేశాలను కవర్ చేస్తూ 3 కిలోమీటర్లు సాగి పార్లమెంట్ స్ట్రీట్లో బ్యారికేడ్స్ వద్దకు చేరింది. అక్కడ అది గొప్ప బహిరంగ సభగా రూపాంతరం చెందింది. ప్రదర్శన ముందు భాగం పార్లమెంట్ స్ట్రీట్లో వుంటే దాని వెనక భాగం రామ్ లీలా మైదానంలోనే వుంది!

ఎ.కె. పద్మనాభన్ సిఐటియు, రమేష్ కుమార్ ఎఐటియుసి, యన్.డోగ్రా బియంఎస్, శరద్ రావు హెచ్ఎంఎస్, జి.ఆర్. శివశంకర్ టియుసిసి, కె.కె. నాయర్ ఐఎన్ టియుసి, ఆర్.కె. శర్మ ఎఐయుటియుసి, లత సేవానుండి, హరిసింగ్ ఎఐసిసిటియు, మనోహర్ టిక్రె యుటియుసి, నటరాజన్ యన్పిఎల్ లు అధ్యక్ష వర్గంగా వ్యవహరించారు.

సిఐటియు ప్రధాన కార్యదర్శి తపన్ సేన్, ఎఐటియుసి ప్రధాన కార్యదర్శి గురుదాస్ దాస్ గుప్తా, బియంఎస్ ప్రధాన కార్యదర్శి బి.యన్.రాయ్, ఐఎన్ టియుసి నుండి ఆశోక్ సింగ్, హెచ్ఎంఎస్ ప్రధాన కార్యదర్శి సిద్ధూ, ఎఐయుటియుసి కార్యదర్శి సత్యవాన్, టియుసిసి ప్రధాన కార్యదర్శి ఎస్.పి.తివారి, సేవా సెక్రటరీ శిక్షా జోషి, ఎఐసిసిటియు సెక్రటరీ సంతోషరాయ్, యుటియుసి నుండి అబినీరాయ్, ఎల్పిఎఫ్ నుండి యం.షన్ముగం ప్రసంగించారు. రాబోయే పార్లమెంట్ ఎన్నికల్లో కేంద్రంలో ఏ పార్టీ అధికారంలోకి వచ్చినా ఐక్యపోరాటం కొనసాగించవలసే వుంటుందని నాయకులందరూ నొక్కివక్కాణించారు. నయా సరళీకరణ ఆర్థిక విధానాలను వ్యతిరేకించారు. ఐక్యపోరాట వత్తిడి వల్లనే ప్రధాన మంత్రి కార్మికుల కోర్కెలను గుర్తించవలసి వచ్చిందని తెలిపారు. క్షేత్ర స్థాయిలో కూడా ఐక్య ఉద్యమాలు చేపట్టాలని భవిష్యత్ పోరాటాలకు సంసిద్ధం చేయాలని పిలుపునిచ్చారు.

### జిల్లాలలో ప్రదర్శనలు

ఢిల్లీ ర్యాలీతో పాటు అదే రోజున దేశ వ్యాపితంగా జిల్లాలలో కూడా ప్రదర్శనలు జరిగాయి. ఈ ప్రదర్శనలలో 5 లక్షల మందికి పైగా పాల్గొన్నారని కేంద్ర ట్రేడ్ యూనియన్ నాయకులు తెలిపారు. ర్యాలీలు, బహిరంగ సభలు ప్రదర్శనలు జరిపి ప్రధాన మంత్రినుద్దేశిస్తూ 10 కోర్కెల పైన మెమోరాండాలను జిల్లా అధికారులకు సమర్పించారు. పెద్ద ప్రదర్శనలు కేరళలో ఒక లక్ష 12వేల మందితో జరిగాయి. పశ్చిమ బెంగాల్లో లక్ష మంది కార్మికులు పాల్గొన్నారు. ఆంధ్రప్రదేశ్లో 25వేల మంది ప్రదర్శనలు, ధర్మాలలో పాల్గొని తమ నిరసనను తెలియజేశారు.

అనేక సందర్భాలలో కేంద్ర కార్మిక సంఘాల కార్మికుల, సామాన్య ప్రజల డిమాండ్లను ప్రభుత్వం ముందు ఉంచాయి. అయినా ప్రభుత్వం వాటిని పరిష్కరించకుండా తాత్సారం చేసింది. మరోవైపు పెట్టుబడిదారులకు, కార్పొరేట్ సంస్థలకు పెద్దఎత్తున రాయితీలు కల్పించింది. కార్మికులకు వ్యతిరేకంగా వ్యవహరిస్తున్న ప్రభుత్వానికి తగిన రీతిలో సమాధానం చెప్పడానికి సంఘటిత పోరాటాలే మార్గం. అందుకు కార్మికులు సమాయత్తం కావాలని కేంద్ర కార్మిక సంఘాలు ఇచ్చిన పిలుపునందుకొని మరిన్ని ఐక్య పోరాటాలకు కార్మికులు సన్నద్ధం కావాలి.

✱ ✱ ✱

- వర్కింగ్ క్లాస్

## 10 అంశాల కోర్కెలు

1. ధరలను అదుపు చేయడానికి తక్షణ చర్యలు చేపట్టాలి. ప్రజాపంపిణీ విధానాన్ని అందరికీ వర్తింపజేయాలి. సరుకుల మార్కెట్లో స్పెక్యులేటివ్ ట్రేడ్ను నిషేధించాలి.
2. ఉద్యోగ కల్పన కోసం నిర్దిష్టమైన చర్యలు చేపట్టి నిరుద్యోగాన్ని నిర్మూలించాలి.
3. అన్ని ప్రాథమిక కార్మిక చట్టాలను ఎటువంటి మినహాయింపులు లేకుండా నిబద్ధతతో అమలు చేయాలి. వీటిని ఉల్లంఘించిన వారిపై కఠిన చర్యలు తీసుకోవాలి.
4. కార్మికులందరికీ సాంఘిక భద్రతను కల్పించాలి.
5. జాతీయ స్థాయిలో కనీస వేతనాన్ని ఇండెక్స్ తో జోడిస్తూ నెలకు రూ. 10,000/-లకు తక్కువ గాకుండా నిర్ణయించాలి.
6. పని చేసే ఉద్యోగులందరికీ ఎస్యూర్డ్ పెన్షన్ తప్పని సరిగా లభించేటట్లు ఉండాలి.
7. కేంద్ర - రాష్ట్ర ప్రభుత్వ రంగ సంస్థల్లో పెట్టుబడుల ఉపసంహరణను ఆపాలి.
8. శ్వాశ్వత స్వభావం కల ఉద్యోగాలలో కాంట్రాక్టు విధానాన్ని ఆపు చేయాలి. వారికి శ్వాశ్వత ఉద్యోగులకిచ్చే జీతాలను సదుపాయాలను ఇవ్వాలి.
9. బోనస్, పిఎఫ్ చెల్లింపులపై ఆర్హత సీలింగ్లను తొలగించాలి. గ్రాట్యూటీని పెంచాలి.
10. 45 రోజుల్లో ట్రేడ్ యూనియన్ల రిజిస్ట్రేషన్ తప్పని సరిగా చేయాలి. ఐఎల్ఓ కన్వేన్షన్ నెం.87, 98లను వెంటనే అమోదించాలి.



# సరళీకరణ విధానాలపై పోరాటాలను ఉధృతం చేద్దాం! ప్రపంచ వ్యాపిత సంఘీభావం కూడగడదాం !!



గ్లోబల్ సౌత్కు సంబంధించిన దేశాల్లోని అనేక వైవిధ్య భరితమైన యూనియన్లను, నయా ఉదారవాద విధానాలకు వ్యతిరేకంగా నిలబెట్టేందుకు, పోరాడేందుకు 1981లో ఏర్పడిన విశాల వేదిక “సదరన్ ఇన్షియేటివ్ గ్లోబలైజేషన్ ఆన్ ట్రేడ్ యూనియన్ రైట్స్”. దీన్ని ఏర్పాటు చేయటంలో క్రియాశీలక పాత్ర పోషించిన వారు అమరజీవి డాక్టర్ యం.కె.పాంథే. ఈ సిగ్జూర్ 10వ కాంగ్రెస్ 2013 డిసెంబర్ 2 నుండి 6 వరకు వెస్ట్రన్ ఆస్ట్రేలియా నగరం ఫెర్ట్లో జరిగింది. ఆసియా, ఆఫ్రికా, లాటిన్ అమెరికా, ఆస్ట్రేలియా ఖండాలకు సంబంధించిన ఇండియా, బర్మా, మలేషియా, జపాన్, ఇండోనేషియా, దక్షిణ కొరియా, బ్రెజిల్, అర్జెంటీనా, ఫిలిప్పీన్స్, దక్షిణాఫ్రికా, నైజీరియా, రువాండా, థాయ్లాండ్, ఆస్ట్రేలియా దేశాలకు చెందిన సుమారు 120 మంది ప్రతినిధులు పాల్గొన్నారు.

సిగ్జూర్ సంస్థలో ఇండియా నుండి సిఐటియు భాగస్వామిగా వుంది. కా॥ అమానుల్లా ఖాన్ నేతృత్వంలో కామ్రేడ్స్ ఎ.సౌందర్ రాజన్, పి.వి.నందకుమార్, ఎం.సాయిబాబు, అజిత్లాల్, ముత్తు సుందరం, ప్రదీప్ బశ్వాస్, వి.రమేష్, ఎం.క్రిష్ణన్, కె.యన్.గోపీనాథ్, బాలక్రిష్ణ శెట్టి, రతన్ బాగ్చి, గార్గీ చటర్జీ లతో కూడిన 13 మంది ప్రతినిధి బృందం పాల్గొన్నది.

ప్రపంచ వ్యాప్తంగా ఆర్థిక సంక్షోభం తీవ్రమై సంక్షోభ భారాన్ని కార్మికులు, పేదలపై మోపుతున్న తరుణంలో ప్రజల నుండి, కార్మికుల నుండి తీవ్ర ప్రతిఘటనలు జరుగుతున్న నేపథ్యంలో సిగ్జూర్ 10వ కాంగ్రెస్ జరిగింది. ఆస్ట్రేలియాన్ కౌన్సిల్ ఆఫ్ ట్రేడ్ యూనియన్ (ఏసిటియు) అధ్యక్షురాలు కా॥ గెడ్ కేయిర్ను డిసెంబర్ 2వ తేదీన మహాసభలను ప్రారంభించారు. సరళీకరణ విధానాలపై ఆయా దేశాల్లో జరుగుతున్న పోరాటాలను ప్రపంచ పోరాటాలతో అనుసంధానం చేయాల్సిన అవసరం ఉందని పిలుపునిచ్చారు. వివిధ దేశాల్లోని ట్రేడ్ యూనియన్లు చేస్తున్న పోరాటాల అనుభవాలను ఈ సందర్భంగా చర్చించారు.

సిఐటియు జాతీయ ఉపాధ్యక్షులు కా॥ ఎ.సౌందర్ రాజన్ చెన్నై ప్రాంతంలో జరిగిన కార్మిక పోరాటాలను, ప్రభుత్వ నిర్బంధాన్ని పవర్ పాయింట్ ప్రజెంటేషన్ ద్వారా వివరించారు.

బహుళజాతి సంస్థలకు మరియు ఆయా దేశాల బడా పెట్టుబడిదారుల ప్రయోజనాలకు పెద్దపీట వేస్తూ సామాన్య ప్రజలు, కార్మిక వర్గంపై ఆయా దేశాల పాలకవర్గాలు, సామ్రాజ్యవాదులు చేస్తున్న ఆటవిక దాడిని సిగ్జూర్ కాంగ్రెస్ తీవ్రంగా నిరసించింది. క్రింది డిక్లరేషన్ను ఆమోదించింది.

సరళీకరణ విధానాలపై పోరాటాలను తీవ్రతరం చేయాలని, ఈ క్రమంలో సిగ్జూర్ ప్రాతినిధ్య దేశాలు, యూనియన్లు మధ్య సహకారం, సమన్వయం, సంఘీభావం పెరగాలని 10వ కాంగ్రెస్ పిలుపునిచ్చింది. యూనియన్లకు మధ్య మరియు వివిధ దేశాల మధ్య ఆ సమన్వయం బలోపేతం అయ్యేందుకు సిగ్జూర్ కోఆర్డినేటర్స్ క్రియాశీలకంగా వ్యవహరించాలని కోరింది. అంతర్జాతీయ కార్మిక సంస్థ ఐ.ఎల్.ఓ. కన్వెన్షన్ 151 మరియు ఇతర సదస్సు తీర్మానాలను భారతదేశంతో సహా అనేక దేశాలు దృవీకరించ లేదని, వాటి అమలు కోసం పోరాడాలని నిర్ణయించింది. 2014 జూన్లో జరుగబోయే ఐ.ఎల్.ఓ. సమావేశం సందర్భంగా ఈ సమస్యలను ప్రపంచ వ్యాపితంగా ఫోకస్ చేయాలని నిర్ణయించింది. వివిధ దేశాల్లోని సామ్సంగ్ కార్మికులు చేస్తున్న పోరాటాలకు, కొరియన్ రైల్వే కార్మికుల మరియు ఇండియాలో సుజుకీ, ఆస్ట్రేలియాలో చేవ్రాన్ కార్మికుల పోరాటాలకు సంఘీభావం తెలిపింది. ప్రపంచ వ్యాపితంగా గుర్తించిన యం.ఎన్.సి. లు, వాల్మార్ట్, హ్యూండాయ్, మోన్సాంటో, బ్రూక్ఫీల్డ్, సామ్సంగ్, చేవ్రాన్, శ్యాంగ్ యాంగ్ (మహింద్రా గ్రూపు), తదితర సంస్థల్లో జరుగుతున్న పోరాటాలకు ప్రాధాన్యత ఇచ్చి ఎక్స్‌పోజ్ చేయాలని పిలుపునిచ్చింది. శ్రీ ట్రేడ్ అండ్ ట్రాన్స్ ఫసిఫిక్ పార్ట్నర్ షిప్ పేరుతో 12 దేశాల పార్లమెంట్ అధికారాలను మించిన అధికారం, హక్కులు కల్పిస్తూ బడా కార్పొరేషన్లు చేసుకున్న ఈ ఒప్పందాన్ని “సిగ్జూర్” కాంగ్రెస్ తీవ్రంగా వ్యతిరేకించింది.

నయా ఉదారవాద విధానాలకు వ్యతిరేకంగా ప్రపంచంలో జరుగుతున్న పోరాటాలు - అనుభవాలు అర్థం చేసుకొనే ఒక మంచి అవకాశం సిగ్జూర్ కాంగ్రెస్ కల్పించింది.

✱ - ఎం. సాయిబాబు, సిఐటియు రాష్ట్ర అధ్యక్షులు



# కనీస వేతనాల కోసం అంగన్‌వాడీల ధర్మాలు



ఎపి అంగన్‌వాడీ వర్కర్స్ & హెల్పర్స్ యూనియన్ (సిఐటియు) కృష్ణా జిల్లా కమిటీ ఆధ్వర్యంలో తేది. 12.11.2013 ఐసిడిఎస్ ప్రాజెక్టుల వద్ద ధర్మాలు విజయవంతంగా జరిగాయి. ఈ సందర్భంగా అంగన్‌వాడీ వర్కర్స్ & హెల్పర్స్ యూనియన్ ప్రధాన కార్యదర్శి ఎన్.సి.హెచ్. సుప్రజ మాట్లాడుతూ పెంచిన పని గంటలకు అనుగుణంగా కనీస వేతనం ఇవ్వాలని, ప్రభుత్వం గతంలో హామీ ఇచ్చిన విధంగా గ్రాట్యూటీ, పెన్షన్ వంటి రిటైర్మెంట్ బెనిఫిట్స్ ఇవ్వాలని, పెరిగిన సెంటర్ అద్దెలు షరతుల్లేకుండా అమలు చేయాలని డిమాండ్ చేశారు. ఐసిడిఎస్ మిషన్ మోడ్ లోకి తీసుకురావాలని నిర్ణయించింది. ఇందులో అటు ప్రజలకు, అంగన్‌వాడీ కార్యకర్తలకు నష్టం కలిగించే అంశాలు

అనేకం ఉన్నాయి. 10 శాతం అంగన్‌వాడీ కేంద్రాలను స్వచ్ఛంద / ప్రైవేట్ సంస్థలకు అప్పగించటం, అట్లాగే పిల్లలు లేరనే సాకు చూపి కొన్ని సెంటర్స్ ను తగ్గించాలని చూస్తుందన్నారు.

ఈ నేపథ్యంలో ఐసిడిఎస్ ను కాపాడుకోవడానికి, అంగన్‌వాడీ కేంద్రాలను సక్రమంగా నిర్వహించేందుకు, మన హక్కులు కాపాడుకునేందుకు మనం పోరాటాన్ని కొనసాగించాలని, మన పోరాటానికి ప్రజల మద్దతు కూడగట్టాలని, భవిష్యత్తులో మరిన్ని ఐక్య ఉద్యమాలకు సిద్ధం కావాలని పిలుపునిచ్చారు. ప్రాజెక్టు ధర్మాలో అంగన్‌వాడీలంతా పెద్దసంఖ్యలో పాల్గొన్నారు.

\*\*\*

## ఉద్యోగ భద్రతకై కృష్ణ జిల్లా కంప్యూటర్ టీచర్ల ధర్మా



ప్రభుత్వ పాఠశాలల్లో కంప్యూటర్ విద్య పథకాన్ని కొనసాగించాలనీ, ఉద్యోగ భద్రత కల్పించాలనీ కంప్యూటర్ టీచర్ల సంఘం ఆధ్వర్యంలో తేది. 5.11.2013న కృష్ణా జిల్లా కలెక్టరేట్ ఎదుట ధర్మా నిర్వహించారు. కాంట్రాక్టు ఎంప్లాయిస్ & జెట్ సోర్సింగ్ ఉద్యోగుల సంఘం జిల్లా కార్యదర్శి ఇ.విజయకుమార్ మాట్లాడుతూ ప్రైవేటుకు ధీటుగా ప్రభుత్వ పాఠశాలల్లో కంప్యూటర్ విద్యను అందించాలనే ఉద్దేశంతో ప్రవేశపెట్టిన ఈ పథకాన్ని కాలపరిమితి పేరుతో ముగించడం దారుణమన్నారు. రాష్ట్రంలో 6300 ల ప్రభుత్వ పాఠశాలల్లో కేంద్ర ప్రభుత్వం ద్వారా ఈ పథకం

అమలువుతున్నదన్నారు. ఈ ఏడాది సెప్టెంబర్ తో కాలపరిమితి ముగిసిందని ఐదు వేల పాఠశాలల్లో కంప్యూటర్ విద్యను నిలిపి వేసిందన్నారు. రాష్ట్ర వ్యాప్తంగా పదివేల మంది, జిల్లాలో 504 మంది టీచర్లు ఉపాధి కోల్పోయారన్నారు. సిఐటియు జిల్లా అధ్యక్షులు ఎన్.సి.హెచ్. శ్రీనివాస్ మాట్లాడుతూ కంప్యూటర్ టీచర్లకు కనీస వేతనం రూ.10వేలు చెల్లించాలని డిమాండ్ చేశారు. సిఐటియు పట్టణ కార్యదర్శి బూర సుబ్రమణ్యం మాట్లాడుతూ కంప్యూటర్ విద్యలో డ్రీ సాఫ్ట్ వేర్ మాత్రమే వినియోగించడం ద్వారా ఖర్చును తగ్గించుకునే అంశాన్ని కూడా పరిశీలించాలని సూచించారు.

ఈ కార్యక్రమంలో సంఘం జిల్లా కార్యదర్శి ఎం.రమేష్, జిల్లా నాయకులు నరసింహారావు, పలువురు కంప్యూటర్ టీచర్లు పాల్గొన్నారు.

✱

బరోడా బేసిక్ కంపెనీ ఆలిండియా కన్వీనర్ ను గుంటూరు నుంచి గుజరాత్ లోని జామ్ నగర్ కు బదిలీ చేయడాన్ని నిరసిస్తూ ఆ కంపెనీ కార్మికులు రంగారెడ్డి జిల్లా మహేశ్వరం లోని ఫ్యాబ్ సిటీలో డి సెంబర్ 20న ధర్మా నిర్వహించారు. ఈ సందర్భంగా సిఐటియు నాయకులు నాగేశ్వర్ మాట్లాడుతూ.... కంపెనీ మేనేజ్ మెంట్ ఉమ్మడి బేరసాల హక్కులను ఒప్పుకోవడం లేదని, ఎల్ ఎస్ భారవిని గుంటూరు

ఫ్యాబ్ సిటీలో  
కార్మికుల  
ధర్మా

కు తిరిగి బదిలీ చేయాలని దేశవ్యాప్తంగా రెండు వేల మంది ఆందోళనకు దిగినట్లు తెలిపారు. బేరసాల హక్కుల కోసం ఆలిండియా ఫెడరేషన్ ఎఫ్ ఎం ఆర్ ఎఐ తో సంప్రదింపులు జరగాలని డిమాండ్ చేశారు. ధర్మాలో సిఐటియు నాయకులు బి.దత్తునాయక్, ఐ.రాజుభట్, కె.సునీల్ కుమార్, ఎన్.శంకర నారాయణ, హైదరాబాద్ సంయుక్త కార్యదర్శి భాను, తదితరులు పాల్గొన్నారు.

✱



# ఆశ వర్కర్స్ కి కనీస వేతనాలకై కృష్ణా జిల్లాలో ఛలో కలెక్టరేట్

ఆశ వర్కర్స్ కి కనీస వేతనాలు ఇవ్వాలని, ఎరియర్స్ బకాయిలు వెంటనే చెల్లించాలని, గ్రామీణ ప్రాంతాల్లో అమలయ్యే పారిశోషికాలను పట్టణాల్లో కూడా వర్తింప చేయాలని ఎపి వాలంటరీ హెల్త్ వర్కర్స్ (ఆశా యూనియన్) కృష్ణా జిల్లా కమిటీ ఆధ్వర్యంలో నవంబర్ 8న ఛలో కలెక్టరేట్ నిర్వహించడం జరిగింది. ఈ కార్యక్రమంలో సంఘం జిల్లా ప్రధాన కార్యదర్శి ఎ.కమల మాట్లాడుతూ గత ఏడాది ఏప్రిల్ లో పెరిగిన పారిశోషికాలు నేటికీ చెల్లించలేదన్నారు. వేతనాలు లేక, చేసే పనికి సరైన పారిశోషికాలు రాకపోవడంతో వేరే పనులు చేసుకోలేక పెరిగిన ధరలతో ఆశా వర్కర్లు తీవ్ర ఆర్థిక ఇబ్బందులు ఎదుర్కొంటున్నారు. 104 వాహనాలలో పనిచేస్తున్న ఆశాలకు బడ్జెట్ విడుదలైనా రెండుసంవత్సరాల నుండి బకాయిలు చెల్లించడం లేదన్నారు. టిబి, లెప్రసి వంటి కేసులకు సర్వీసు అందిస్తున్న వీరికి పారిశోషికం ఇవ్వకపోవడం దారుణమన్నారు. సంఘం అధ్యక్షురాలు వై.నాగలక్ష్మి మాట్లాడుతూ కనీస వేతనం




నిర్ణయించి అమలు చేయాలని డిమాండ్ చేశారు.

సిఐటియు పట్టణ అధ్యక్ష, కార్యదర్శులు వి.వి.రమణ, బూర సుబ్రహ్మణ్యం సంఘీభావం తెలిపారు. అనంతరం కలెక్టర్ కార్యాలయం పరిపాలనాధికారికి వినతిపత్రం సమర్పించి, కలెక్టరేట్ నుండి జిల్లా వైద్యాధికారి కార్యాలయం వరకు ర్యాలీ నిర్వహించాలి.

ఈ కార్యక్రమంలో ఉపాధ్యక్షురాలు పి.ధనశ్రీ, పి.కమల, స్వరూపరాణి, బి.ఏ.సుమణి, జిల్లా నలుమూలల నుండి వచ్చిన వందలాది మంది ఆశా కార్యకర్తలు పాల్గొన్నారు.

## పర్మినెంట్ కార్మికులుగా గుర్తించాలని లోడింగ్ & అన్లోడింగ్ వర్కర్స్ ధర్నా



ఎ.పి.ఎస్.పి.డి.సి.ఎల్ నెల్లూరు జిల్లా గూడూరులో స్టోర్స్ లో పనిచేస్తున్న లోడింగ్ & అన్లోడింగ్ వర్కర్స్ యూనియన్ జోనల్ కమిటీ పిలుపు మేరకు తేది. 12.12.2013న గూడూరు ఆర్.డి.ఓ. కార్యాలయం వద్ద గూడూరులోని జిల్లా స్టోర్స్ లోని లోడింగ్ & అన్లోడింగ్ కార్మికులు తమ సమస్యల పరిష్కారం కొరకు ధర్నా నిర్వహించారు. ధర్నాను ఉద్దేశించి సిఐటియు గూడూరు పట్టణ కార్యదర్శి ఏ.కేశవులు మాట్లాడుతూ విద్యుత్

సంస్థ స్టోర్స్ నందు 30సం॥లుగా కార్మికులు పనిచేస్తున్నా ఏ విధమైన సాంఘిక భద్రతా చట్టాలు అమలు కావడం లేదు. ఎన్నో సంవత్సరాల నుండి పనిచేస్తున్న కార్మికుల పనికి ఎసరు తెచ్చే క్రేన్లు వినియోగించాలనే కంపెనీ ప్రతిపాదనలను వెంటనే ఉపసంహరించుకొనే విధంగా ఆర్.డి.ఓ. చర్యలు తీసుకోవాలని డిమాండ్ చేశారు. స్టోర్స్ నాయకులు రాఘవయ్య మాట్లాడుతూ శాశ్వత స్వభావం గల లోడింగ్, అన్లోడింగ్ పనిచేస్తున్న కార్మికులను పర్మినెంట్ కార్మికులుగా గుర్తించాలని, గుర్తింపు కార్డులు, ఇ.పి.ఎఫ్, ఇ.ఎస్.ఐ., ప్రమాద బీమా, పెన్షన్ సౌకర్యాలు కల్పించాలని కోరారు. ఈ కార్యక్రమంలో ఆటో యూనియన్ నాయకులు ఆర్.శ్రీనయ్య, మురా కార్మికులు పి. శీనయ్య, వి.రాగయ్య, వై.రమేష్, గోపి తదితరులు పాల్గొన్నారు.

\*\*\*

సమస్యలు పరిష్కరించాలని డిమాండ్ చేస్తూ ఎపి గ్రామ పంచాయతీ ఎంప్లాయిస్ అండ్ వర్కర్స్ యూనియన్ (సిఐటియు) ఆధ్వర్యంలో ఆదిలాబాద్ జిల్లా పంచాయతీ అధికారి (డిపిఓ) కార్యాలయం ఎదుట తేది. 20.12.2013న ధర్నా చేపట్టారు. ఈ సందర్భంగా సిఐటియు రాష్ట్ర కమిటీ సభ్యులు కె.సతీష్ కుమార్ మాట్లాడారు. రాష్ట్రంలో గ్రామ పంచాయతీ కార్మికులకు కనీస వేతనాలు చెల్లించాలని, పి.ఎఫ్, ఇ.ఎస్.ఐ. వర్తింప చేయాలని

**సమస్యలు పరిష్కరించాలని ఆదిలాబాద్ పంచాయతీ కార్మికుల ధర్నా**

ప్రభుత్వం నుండి విడుదలైన జి.ఓ.లను పంచాయతీరాజ్, గ్రామీణ ఉపాధి కల్పన కమిషనర్ ఉన్నతాధికారులకు పంపించినప్పటికీ జిల్లాలో ఏ ఒక్కటి అమలుకు నోచుకోవడం లేదని అన్నారు. కార్యక్రమంలో సిఐటియు నాయకులు డి.పోశెట్టి, పంచాయతీ ఎంప్లాయిస్ & వర్కర్స్ యూనియన్ రాష్ట్ర కమిటీ సభ్యులు ఐ.శ్రీపతిరావు, ప్రధాన కార్యదర్శి ఎన్.సుధాకర్, అధ్యక్షులు రాంచందర్ పలువురు పంచాయతీ సిబ్బంది పాల్గొన్నారు.



# బి.ఎల్.ఓ. డ్యూటీలు వద్దని కృష్ణా జిల్లాలో అంగన్ వాడీల ధర్నా



కృష్ణా జిల్లాలోని నాలుగు ఆర్.డి.ఓ. ఆఫీసుల ముందు అంగన్ వాడీలు బి.ఎల్.ఓ. డ్యూటీల నుండి మినహాయించాలని తేది. 25.11.2013న ధర్నా నిర్వహించారు. అందులో భాగంగా విజయవాడలోని స్థానిక సబ్ కలెక్టర్ కార్యాలయం ముందు తమను బిఎల్ఓ విధుల నుండి మినహాయించాలని కోరుతూ సిబిటియు

అధ్యక్ష్యంలో అంగన్ వాడీలు ధర్నా నిర్వహించారు. బిఎల్ఓ విధులు నిర్వహించలేమని, విధుల్లో భాగంగా ఇంటా బయటా ఒత్తిడులు వస్తున్నాయని అంగన్ వాడీలు పేర్కొన్నారు. ఓటరు నమోదులో గాని, తొలగింపుల్లో గాని చిన్న చిన్న పొరపాట్లు వచ్చినా లేదా ప్రభుత్వ ఆదేశాల మేరకు విధులు నిర్వహించినా రాజకీయ నాయకుల నుండి ఒత్తిడులు వస్తున్నాయని, దాడులు కూడా జరుగుతున్నాయని వారు వాపోయారు.

ఈ సందర్భంగా యూనియన్ జిల్లా ప్రధాన కార్యదర్శి ఎన్.సి.హెచ్. సుప్రజ మాట్లాడుతూ అంగన్ వాడీలను బూత్ లెవల్ ఆఫీసర్ విధులకు మినహాయించు ఇవ్వాలని డిమాండ్ చేశారు. ఈ ధర్నాలో జిల్లా అధ్యక్షురాలు పి.రజీనారాణి, వర్కింగ్ ప్రెసిడెంట్ డి.పద్మారాణి, కార్యదర్శులు ఎ.కమల, ఆర్.క్రిస్టియానమ్మ, కె.హేమలత, కె.విక్టోరియా పాల్గొన్నారు.

## ఏలూరులో ఎస్సీ, ఎస్టీ, బి.సి. వెల్ఫేర్ హాస్టల్స్ కాంట్రాక్ట్, ఔట్ సోర్సింగ్ వర్కర్స్ ధర్నా

ఏలూరులోని ఎస్సీ, ఎస్టీ, బి.సి. వెల్ఫేర్ హాస్టల్స్ కాంట్రాక్ట్, ఔట్ సోర్సింగ్ వర్కర్స్ కనీస వేతనం రూ.12,500/-లకు పెంచాలని, డి.ఏ., హెచ్.ఆర్.ఏ. సౌకర్యాలు కల్పించాలని కోరుతూ తేది.2.12.13న పశ్చిమగోదావరి జిల్లా కలెక్టరేట్ వద్ద పెద్దఎత్తున ధర్నా జరిపారు. కాంట్రాక్ట్, ఔట్ సోర్సింగ్ సిబ్బంది జిల్లా కన్వీనర్ డి.ఎన్.వి.డి. ప్రసాద్ మాట్లాడుతూ రోజురోజుకు పెరుగుతున్న నిత్యావసర వస్తువుల ధరలు, బియ్యం, కూరగాయల ధరలను దృష్టిలో పెట్టుకొని హాస్టల్స్ కాంట్రాక్ట్ వర్కర్స్ కి కనీసవేతనం నెలకు రూ.12,500/-లకు పెంచాలని, కరువుభత్యం, ఇంటి అద్దె సౌకర్యాలు అమలు చేయాలని డిమాండ్ చేశారు. ఇంకా ఈ ధర్నాను ఉద్దేశించి యూనియన్ గౌరవ సలహాదారు డి.రాజాలాల్, ఎస్సీ హాస్టల్స్ అధ్యక్ష, కార్యదర్శులు కె.మోషే, ఎం.గంగరాజులు, బి.సి. హాస్టల్స్ అధ్యక్షురాలు శ్రీమతి టి.సరస్వతి, భీమవరం ఏరియా నాయకులు పి.పెద్దిరాజులు సిబ్బంది సమస్యలపై మాట్లాడారు. ఈ ధర్నాకు



సిబిటియు ఏలూరు నగర కార్యదర్శి పి.కిషోర్, గ్రామ సేవకుల సంఘం నాయకులు ఎస్.భగత్, ఆర్టీసి స్టాఫ్ & వర్కర్స్ నాయకులు సి.హెచ్. సుందరయ్య, మున్సిపల్ యూనియన్ నాయకులు బి.సోమయ్య, తదితరులు తమ సంఘీభావం తెలిపారు.

ధర్నా అనంతరం సమస్యలతో కూడిన వినతిపత్రాన్ని కలెక్టరేట్ పరిపాలనా అధికారికి ఇచ్చారు. ఈ ధర్నాకు టి.రవి కుమార్, ఆనంద్, శ్రీను, కిరణ్, పాండురంగారావు, లక్ష్మి, శాంతి, దామోదరరావు, సత్యనారాయణ తదితరులు నాయకత్వం వహించారు.

## సిరిసిల్ల మరమగ్గాల కార్మికులకు శాశ్వత ఉపాధి కల్పించాలి - సిబిటియు

కరీంనగర్ జిల్లా సిరిసిల్ల పట్టణంలో మరమగ్గాల కార్మికులకు శాశ్వత ఉపాధి కల్పించాలని డిమాండ్ చేస్తూ తేది. 24.12.2013న ర్యాలీ నిర్వహించి, అనంతరం కేంద్ర చేనేత, జౌళిశాఖ మంత్రి శ్రీ కావూరి సాంబశివరావుకు వినతిపత్రాన్ని అందచేశారు. కార్మికుల వ్యక్తిగత దరఖాస్తులు 2500లను కూడా అందించారు. అనంతరం సిబిటియు రాష్ట్ర కమిటీ సభ్యులు కె.సతీష్ కుమార్, కరీంనగర్ జిల్లా పవర్ లూం వర్కర్స్ యూనియన్ గౌరవాధ్యక్షులు పంతం రవి లు మాట్లాడుతూ కార్మికుల ఆత్మహత్యల నివారణ, శాశ్వత ఉపాధి కోసం చర్య తీసుకోవాలని డిమాండ్ చేశారు. ప్రతి కార్మికునికి 4 మర మగ్గాలు ఇవ్వాలి, ప్రభుత్వమే 2 గుంటల స్థలంలో వర్క్ షెడ్ నిర్మాణం చేసివ్వాలి, ప్రభుత్వానికి అవసరమయ్యే గుడ్డను సిరిసిల్లలో ఉత్పత్తి

చేయాలి. లక్ష రూపాయలు వడ్డీలేని రుణం ఇవ్వాలి, పవర్ లూం కార్మికులకు పి.ఎఫ్, ఇ.ఎస్.ఐ సౌకర్యం కల్పించాలి, పవర్ లూం కార్మికులకు వ్యక్తిగత రుణాలు మాఫీ చేయాలి, రిజెక్టు చేసిన ఆత్మహత్య చేసుకున్న కుటుంబాలకు కూడా ఎక్స్ గ్రేషియా చెల్లించాలని డిమాండ్ చేశారు.

స్పందించిన మంత్రి : మరమగ్గాలు ఇచ్చేందుకు ప్రభుత్వానికి ఆదేశాలిస్తామని, వర్క్ షెడ్ల నిర్మాణానికి కృషి చేస్తామని, ఆరోగ్య బీమా వర్తింపజేస్తామని, సిరిసిల్ల కేంద్రంలో అప్ గ్రేడ్ షన్ లతో పాటు ప్రత్తి పండించే దగ్గర నుండి బట్ట తయారయ్యే వరకు అవసరమైన డయింగ్ యూనిట్ ను ఇతర అవసరాల్ని సమకూరుస్తామని హామీ ఇచ్చారు.



## ఇసుక క్వారీలను తెరిపించాలని కృష్ణా జిల్లా భవన నిర్మాణ కార్మికుల ధర్నా



రాష్ట్రంలోని ఇసుక క్వారీలను తెరిపించి భవన నిర్మాణ కార్మికులకు ఉపాధి కల్పించాలని కృష్ణా జిల్లా భవన నిర్మాణ వర్కర్స్ యూనియన్ ఆధ్వర్యంలో డిసెంబర్ 2న మచిలీపట్నంలోని కలెక్టరేట్ ఎదుట చేపట్టిన దీక్షలను సంఘం రాష్ట్ర అధ్యక్షులు పిల్లి నరసింహారావు ప్రారంభించారు. ఈ సందర్భంగా ఆయన మాట్లాడుతూ రాష్ట్రంలో 740 క్వారీలు, జిల్లాలో 74 ఇసుక క్వారీలు

మూతపడటంతో రాష్ట్ర వ్యాప్తంగా భవన నిర్మాణ కార్మికులు, అనుబంధ సంఘాల కార్మికులు తీవ్ర ఇబ్బందులు ఎదుర్కొంటున్నారు. జిల్లాలో 74 ఇసుక క్వారీలు ఉంటే ఈ ఏడాది ఏప్రిల్ వరకు రెండు క్వారీలు మాత్రమే నడిచాయన్నారు. మే నెల నుంచి మొత్తం మూసివేశారన్నారు. దీని వల్ల ఇసుక క్వారీల మీద ఆధారపడి జీవించే హమాలీ కార్మికులు వేలాది మందికి ఉపాధి కరువైందన్నారు. రెండు లక్షల మంది భవన నిర్మాణ రంగంలోని 24 రకాల వృత్తుల కార్మికులకు పని లేకుండా పోయిందన్నారు. జిల్లా అధ్యక్షులు కె.వి.గోపాలరావు, జిల్లా సహాయ కార్యదర్శి బూర సుబ్రహ్మణ్యం, కాంట్రాక్టు ఔట్సోర్సింగ్ ఎంప్లాయిస్ ఫెడరేషన్ జిల్లా ప్రధాన కార్యదర్శి ఇ.విజయ్ కుమార్ మాట్లాడారు.

దీక్షల్లో సంఘం నాయకులు శనగవరపు పూర్ణచంద్రారావు, బృందావనపుర తాపీ పనివార్లు, సంఘం కార్యదర్శి లోకిశెట్టి రామ్మోహనరావు, వేమూరి గంగయ్య, ఎం.లక్ష్మయ్య, బి.వెంకన్నతో పాటు నిర్మాణ రంగ కార్మికులు పాల్గొన్నారు. ✱

## బకాయి వేతనాలకై ఏలూరు పట్టణ ఆరోగ్య కేంద్రాల సిబ్బంది ధర్నా



పట్టణ ఆరోగ్య కేంద్రాల సిబ్బందికి 4 నెలల బకాయి జీతాలు ఇవ్వాలని, ఎన్.యు.హెచ్.ఎం. పథకంలో సిబ్బంది నందరిని యధావిధిగా కొనసాగించాలని కోరుతూ పశ్చిమ గోదావరి జిల్లా పట్టణ ఆరోగ్య కేంద్రాల సిబ్బంది 2.12.2013న ఏలూరులోని కలెక్టరేట్ వద్ద ధర్నా నిర్వహించారు. ఈ ధర్నాను ఉద్దేశించి యూనియన్ జిల్లా గౌరవాధ్యక్షులు బి.సోమయ్య, అధ్యక్ష కార్యదర్శులు బి.బెనర్జీ, ఎన్.అంజలిలు మాట్లాడుతూ సిబ్బందికి జాతీయ అర్బన్ హెల్త్ మిషన్ పథకంలో గత 13 సం॥లుగా పనిచేస్తున్న సిబ్బందినందరిని యధావిధిగా కొనసాగించాలని, 4వ తరగతి సిబ్బందికి జి.ఓ.నెం.3 ప్రకారం కనీస వేతనాలు

ఇవ్వాలని, ఎఎన్ఎం లకు పర్ఫార్మెన్స్ విధానం తొలగించాలని కోరారు. సిబ్బంది అందరికి డి.ఎ., హెచ్.ఆర్.ఏ లు, యూనిఫారం, ట్రావెలింగ్ అలవెన్స్లు ఇవ్వాలని, పి.ఎఫ్, ఇ.ఎస్.ఐ. లు అమలు చేయాలని కోరారు.

ఈ ధర్నాకు కాంట్రాక్ట్ ఎంప్లాయిస్ జిల్లా కన్వీనర్ డి.ఎన్.వి.డి. ప్రసాద్, ఆర్టీసి స్టాఫ్ & వర్కర్స్ యూనియన్ జోనల్ కార్యదర్శి జి.హెచ్. సుందరయ్య, సిఐటియు ఏలూరు నగర కార్యదర్శి పి.కిశోర్లు సంఘీభావం తెలిపారు. ధర్నా అనంతరం కలెక్టరేట్ పరిపాలనా అధికారికి కోర్కెలతో కూడిన వినతిపత్రం సమర్పించారు.


ఈ ధర్నాకు డి.చంద్రశేఖర్ (నర్సాపురం), వి.శామ్యూల్ (పాలకొల్లు), కె.ఝాన్సీ, రిజ్వాన్ (భీమవరం), బి.భాగ్యలక్ష్మి (నిడదవోలు), జి.కృష్ణవేణి (తాడేపల్లిగూడెం), సి.హెచ్.పోశా రత్నం, వెంకటలక్ష్మి, మహాలక్ష్మి, సక్కుబాయి, విక్టోరియా కుమారి, విజయకుమారి (ఏలూరు) తదితరులు నాయకత్వం వహించారు.

## బొగ్గు పరిశ్రమలో పెట్టుబడుల ఉపసంహరణ నిలిపి వేయాలి

బొగ్గు పరిశ్రమలో పెట్టుబడుల ఉపసంహరణను నిలిపి వేయాలని డిమాండ్ చేస్తూ సింగరేణి కాంట్రాక్టు కార్మికుల సంఘం (సిఐటియు) ఆధ్వర్యంలో ఖమ్మం జిల్లా కొత్తగూడెంలోని సింగరేణి ప్రధాన కార్యాలయం ఎదుట డిసెంబర్ 12న ధర్నా నిర్వహించారు. 9వ వేతన ఒప్పందంలో కాంట్రాక్టు కార్మికులకు పెరిగిన వేతనాలు ఏరియర్స్ తో కలిపి చెల్లించాలని కోరారు. ధర్నానుద్దేశించి సిఐటియు డివిజన్ అధ్యక్ష కార్యదర్శులు యర్రగాని కృష్ణయ్య, కొండపల్లి శ్రీధర్ మాట్లాడుతూ... బోనస్, చట్టబద్ధ హక్కులను అమలు చేయాలని డిమాండ్ చేశారు. సింగరేణిలో పర్మినెంట్ కార్మికులతో సమానంగా కాంట్రాక్టు కార్మికులు పనిచేస్తున్నారన్నారు. సింగరేణి వృద్ధికి, లాభాలకు కాంట్రాక్టు కార్మికులు శ్రమ కారణమన్నారు. వారికి కనీస వేతనాలు అమలు చేయడంలో యాజమాన్యం నిర్లక్ష్యం వహిస్తోందని విమర్శించారు. కార్మిక చట్టాలను అమలు చేయకుండా తుంగలో తొక్కిందన్నారు. 2006 నుండి పెండింగ్లో ఉన్న బోనస్, పెరిగిన డి.ఎ. ఏరియర్స్ చెల్లించాలని, క్యాంటీన్ సౌకర్యం కల్పించాలని డిమాండ్ చేశారు.



## విద్యుత్ కాంట్రాక్టు కార్మికులను పర్మినెంట్ చేయాలని గూడూరులో ధర్మా



యునైటెడ్ ఎలక్ట్రిసిటీ ఎంప్లాయిస్ యూనియన్ నెల్లూరు జిల్లా గూడూరు డివిజన్ కమిటీ పిలుపు మేరకు తేది. 3.12.13న గూడూరు డివిజన్ లో ఇంజనీరు కార్యాలయం వద్ద విద్యుత్ కార్మికుల సమస్యల పరిష్కారం కోసం ధర్మా జరిగింది.

ధర్మాను ఉద్దేశించి గూడూరు డివిజన్ కార్యదర్శి వి.రవి చంద్రబాబు మాట్లాడుతూ అనేక సంవత్సరాల నుండి పరిష్కారం

కాని ఇ.పి.ఎఫ్ స్లిప్పుల సమస్య, మీటర్ రీడర్లకు ఇఫిఎఫ్ రికవరీ చేయడం, కాంట్రాక్టు కార్మికులందరిని తమిళనాడు తరహాలో పర్మినెంట్ చేయాలని, సబ్స్టేషన్ లో వాచ్ మెన్ లేని చోట వాచ్ మెన్లు ఏర్పాటు చేయాలనే ప్రధాన డిమాండ్లను ప్రభుత్వం వెంటనే పరిష్కరించాలని కోరారు. సిఐటియు డివిజన్ అధ్యక్షులు కటికాల వెంకటేశ్వర్లు మాట్లాడుతూ కార్మికుల సమస్యలు పరిష్కారం కావాలంటే పోరాట మొక్కటే మార్గమని, అందుకు యూనియన్ చేసే పోరాటాలకు సిఐటియు డివిజన్ కమిటీ అండగా ఉంటుందని తెలియ జేశారు. ధర్మాలో ఎన్.పి.డి.సి.ఎల్ కమిటీ అధ్యక్షులు ఎస్.కె.ఖజావలి, డివిజన్ అధ్యక్షులు జి.రత్నయ్య, డివిజన్ నాయకులు చిరంజీవి, గోపి, భాస్కర్, ఇ.ఆర్.ఓ. నాయకులు రవీంద్ర, ఎన్.కె.అమీర్ భాషా, సబ్స్టేషన్ కార్మికులు పాల్గొన్నారు.

✱

ప్రజలందరికీ వైద్యం కోసం చట్టం తేవాలని సిఐటియు మెదక్ జిల్లా అధ్యక్షులు కె. రాజయ్య డిమాండ్ చేశారు. డిసెంబర్ 19న సంగారెడ్డి మండల పరిధిలోని చిమ్మాపూర్ గ్రామంలో బాలాజీ మల్టీస్పెషాలిటీ వైద్యులు డాక్టర్ శ్రీధర్ ఆధ్వర్యంలో ఉచిత వైద్య శిబిరం నిర్వహించారు. డాక్టర్ శ్రీధర్, డాక్టర్ దీపక్ లు వైద్య సేవలందించారు. ఈ సందర్భంగా రాజయ్య మాట్లాడుతూ పేదలకు సరైన సమయానికి వైద్యం

### సిఐటియు ఆధ్వర్యంలో ఉచిత వైద్య శిబిరం

అందడంలేదన్నారు. వైద్యం ఖర్చుతో కూడుకున్న వ్యవహారంగా తయారైందని, సామాన్యులకు ఇబ్బందులు తప్పడం లేదన్నారు. ప్రభుత్వాసుపత్రికి వెళ్దామంటే సరైన వసతులు లేక, మందులు లేక ప్రజలు తీవ్ర ఇబ్బందులు పడుతున్నారన్నారు. ప్రభుత్వాసుపత్రిలకు నిధులు కేటాయించడం లేదన్నారు. గ్రామీణ ప్రాంతాల్లో కలుషిత నీరు తాగి మురుగు కాల్వలు లేక అనేకమంది రోగాల భారిన పడ్డ ప్రభుత్వం పట్టించుకోవడం లేదన్నారు.

పేదలకు కాకుండా ప్రభుత్వం పెద్దోళ్లకు ఊడిగం చేస్తోందని విమర్శించారు. ప్రజలందరికీ వైద్యం కోసం చట్టం తేవాలని డిమాండ్ చేశారు. ఉచిత వైద్య శిబిరంలో పాల్గొన్న వైద్యులకు, వినియోగించుకున్న ప్రజలకు ఆయన ధన్యవాదాలు తెలియజేశారు. ఈ కార్యక్రమంలో సిఐటియు నాయకులు జి.జయరాజు, సాయిలు, ప్రవీణ్ కుమార్, పి.అశోక్, పెంటయ్య, సంజీవ్, సురేష్ పాల్గొన్నారు.

✱

### విశాఖలో ఇఎస్ఐ ఆసుపత్రి విస్తరణ

#### కోసం ఢిల్లీలో సిఐటియు ధర్మా

విశాఖపట్నం మల్కాపురంలో ఉన్న ఎంప్లాయిస్ స్టేట్ ఇన్సూరెన్స్ కార్పొరేషన్ (ఇఎస్ఐ) ఆసుపత్రిని 300 పడకలకు అప్ గ్రేడ్ చేసి నూతన భవనం నిర్మించాలని సిఐటియు విశాఖ నగర కమిటీ ఆధ్వర్యం న్యూఢిల్లీలోని ఇఎస్ఐ కేంద్ర కార్యాలయం వద్ద డిసెంబర్ 11న ధర్మా నిర్వహించారు. ప్రస్తుతం ఉన్న ఇఎస్ఐ ఆసుపత్రి కార్మికుల అవసరాలకు తగ్గట్టుగా లేదని, సౌకర్యాలు మెరుగుపరచాలని, ఆసుపత్రి పరిధి విస్తరించాలని కార్యకర్తలు, నాయకులు నినాదాలు చేశారు. ఆనంతరం ఇఎస్ఐ మెడికల్ కమీషనర్ డాక్టర్ ఎస్.ఆర్. చౌహాన్ కు వినతిపత్రం ఇచ్చారు. కార్మికుల నుండి సేకరించి 10వేల సంతకాల జాబితా ఆయనకు అందజేశారు. విశాఖలో సరైన వైద్యం అందక కార్మికులు పడుతున్న ఇబ్బందులను వివరించారు. దీనికి స్పందించిన ఇఎస్ఐ కమీషనర్ విశాఖలో ఇఎస్ఐ ఆసుపత్రిని 200 పడకలకు అప్ గ్రేడ్ చేసి నూతన భవనం నిర్మిస్తామని హామీనిచ్చారు. ఈ ధర్మాలో సిఐటియు విశాఖ నగర ప్రధాన కార్యదర్శి ఎం. జగ్గునాయుడు, స్టేట్ ప్లాంట్ కాంట్రాక్టు లేబర్ యూనియన్, పోర్టు కాంట్రాక్టు వర్కర్స్, షిప్ యార్డు, జివిఎంసి, డాక్ యార్డు కాంట్రాక్టు వర్కర్స్ యూనియన్, విజయనగరం జిల్లా కాంట్రాక్టు కార్మిక యూనియన్ నాయకులు, కార్మికులు పాల్గొన్నారు.

✱



# వేతనం పెంపు కోసం జనవరి 9న విఆర్ఎ ల ఛలో హైదరాబాద్

గ్రామ రెవిన్యూ సహాయకుల వేతనం పెంపు, పెండింగ్ సమస్యలు పరిష్కారం పట్ల ప్రభుత్వ నిర్లక్ష్య వైఖరిని నిరసిస్తూ జనవరి 9న ఛలో హైదరాబాద్ కు విఆర్ఎ లంతా అధిక సంఖ్యలో తరలిరావాలని గ్రామ రెవిన్యూ సహాయకుల సంఘం రాష్ట్ర కమిటీ పిలుపునిచ్చింది. డిసెంబర్ 28న విఆర్ఎ సంఘం రాష్ట్ర కార్యాలయం హైదరాబాద్ లో రాష్ట్ర అధ్యక్షులు ఎన్.పెద్దన్న అధ్యక్షతన జరిగిన రాష్ట్ర కమిటీ సమావేశం ఏకగ్రీవంగా నిర్ణయించింది.

విఆర్ఎల వేతనాలు పెంచాలని, పెండింగ్ సమస్యలు పరిష్కరించాలని గత రెండు సంవత్సరాలుగా అనేక రూపాలలో దశల వారీగా ఆందోళనలు చేసిన సందర్భంగా హామీలు ఇచ్చి ప్రభుత్వం మోసగిస్తున్నది. 2013 మార్చి 7న విఆర్ఎ ల సంఘం నాయకులతో ప్రభుత్వం సిసిఎల్ఎ (మహాంతి) సమక్షంలో చర్చలు జరిపింది. ఆ చర్చలలో సంఘం రూ.10వేల వేతనం ఇవ్వాలని కోరింది. సిసిఎల్ఎ మాత్రం వేతనం రూ.7500/-లకు, డి.ఎ. రూ.500/-లకు పెంచుతామని, ఇతర పెండింగ్ సమస్యలు పరిష్కరిస్తామని హామీనిచ్చారు. సిసిఎల్ఎ చర్చించి ప్రభుత్వానికి

పంపిన సిఫార్సులు 10 నెలుగా అమలు చేయకుండా కాగితాలకే పరిమితం చేశారు. వేతనా పెంపు కోసం ఫైనాన్స్ డిపార్ట్మెంట్ కు పంపిన ఫైల్ కు అనేక ఆంకాలు పెడుతూ రెవిన్యూ నుండి ఫైనాన్స్, ఫైనాన్స్ నుండి రెవిన్యూకు క్రిందికి మీదకి తిరుగుతుందే తప్ప, నెలలు గడుస్తున్నా వేతనాలు పెంచకుండా దోబూచులాట ఆడుతూ విఆర్ఎల జీవితాంతో ప్రభుత్వం ఆడుకొంటుందని విమర్శించారు. ప్రభుత్వ విధానాల ఫలితంగా బగబగ మండుతున్న నిత్యావసర వస్తువుల ధరలకు సచ్చే వేతనాలు (నెలకు రూ.3500) చాలక విఆర్ఎ కుటుంబాలు విలవిలలాడుతున్నాయన్నారు.

విఆర్ఎల వేతనాలు పెంపు - పెండింగ్ సమస్యలు పరిష్కరించకుంటే జనవరి 9న ఛలో హైదరాబాద్ నిర్వహిస్తామని ప్రభుత్వాన్ని హెచ్చరించారు. ఛో హైదరాబాద్ కు విఆర్ఎ లంతా ఐక్యంగా తరలిరావాలని కోరు. ఈ కార్యక్రమంలో రాష్ట్ర అధ్యక్షులు ఎన్.పెద్దన్న, సహాధ్యక్షులు మోసంగి అంజయ్య, ప్రధాన కార్యదర్శి వంగూరి రాములు, ఛాధ్యక్షులు యం.డి. అమీరుద్దీన్ పాల్గొన్నారు.

## హెటిరోలో కార్మికుడి మృతి-సిఐటియు ఆందోళనతో రూ.5 లక్షల నష్టపరిహారం

విశాఖ జిల్లా నక్కపల్లి మండల పరిధిలోని హెటిరోడ్రగ్స్ పరిశ్రమలో డిసెంబర్ 19న రాత్రి దినసరి కార్మికుడు కనిగిరి లక్ష్మణరావు మృతి చెందాడు. బ్రాయిలర్ వద్ద పని చేసిన లక్ష్మణరావు డిసెంబర్ 19 రాత్రి విధులు ముగించే సమయానికి నోటి నుండి నురగలొచ్చాయి. దీంతో, సిబ్బంది అతన్ని వెంటనే వైద్యం కోసం విశాఖ కేర్ ఆస్పత్రికి తరలించినా ఫలితం లేకపోయింది. కుటుంబ సభ్యులు ఆస్పత్రికి వెళ్లేలోపే మరణించాడు. పరిశ్రమలో ప్రమాదకర కాలుష్యం వల్లే ప్రాణాలు కోల్పోయాడని మృతికి నిరసనగా డిసెంబర్ 20న ఉదయం మృతుడి కుటుంబ సభ్యులు, గ్రామస్తులు, హెటిరో డ్రగ్స్ & ల్యాబ్స్ వర్కర్స్ (సిఐటియు) యూనియన్ నాయకులు, కార్మికులు ఆందోళన చేపట్టారు. మృతుడి కుటుంబాన్ని ఆదుకోవాలని కోరుతూ గేటు వద్ద బైరాయించారు. రూ.20లక్షల నష్టపరిహారం చెల్లించాలని డిమాండ్ చేశారు. ఉద్యోగులను, కార్మికులను

లోపలికి వెళ్లనీయకుండా అడ్డుకున్నారు. పోలీసులు మోహరించడంతో ఉద్రిక్తత నెలకొంది. యాజమాన్యంతో చర్చించి సమస్య పరిష్కారం చేపడతామని, ఉద్యోగులను విధులకు వెళ్లనివ్వాలని ఎస్ఐ కోరడంతో ఆందోళన విరమించారు.

హెటిరో డిజిఎం గోపాలకృష్ణారెడ్డి, హెటిరో ప్రతినిధులు పార్థసారథి, వెంకటేశ్వరరావులతో హెటిరో డ్రగ్స్ అండ్ ల్యాబ్స్ వర్కర్స్ (సిఐటియు) యూనియన్ అధ్యక్షులు ఎం.అప్పలరాజు, మృతుడి కుటుంబ సభ్యులు చర్చలు జరిపారు. రూ.2లక్షల పరిహారం ఇస్తామని డిజిఎం తొలుత చెప్పారు. చర్చల్లో పాల్గొన్న నాయకులు అందుకు అంగీకరించేదు. ఆఖరికి రూ.5లక్షల నష్టపరిహారం, మృతుడి భార్యకు క్యాబిన్ ఉద్యోగం ఇవ్వడానికి డిజిఎం గోపాలకృష్ణారెడ్డి అంగీకరించారు. ఈ ఆందోళనలో సిఐటియు నాయకులు ఎవిఎస్ ప్రసాద్, గరగ సూర్యనారాయణ, నక్కా ఆదినారాయణ, పెద్ద సంఖ్యలో కార్మికులు పాల్గొన్నారు.

## చందాదారులకు విజ్ఞప్తి

మీకు వచ్చే పత్రిక అక్రమపైన మీకు పత్రిక ఎప్పటి నుంచి పంపబడుతున్నది, మీ చందా ఎప్పుడు గ్రూపు తున్నది తెలిపే వివరాలుంటాయి. అలాగే మీ చందా నెంబర్ కూడా ఉంటుంది. మీరు సంప్రదించేటప్పుడు ఆ చందా నెంబరును ఉదహరించటం మరచి పోవద్దు. చందా గడువు ముగియడానికి ఒక నెల ముందుగానే దయచేసి రెన్యూవల్ చేయించుకోగలరు. విడిపత్రికలు విడివిడి అక్రమాలకు పంపడంలో అనేక ఇబ్బందులు వస్తున్నాయి. అలాగే పత్రిక అందటంలేదని కూడా కొద్దిమంది నుంచి సమాచారం ఉంది. అందువలన ఒకే ప్రాంతంలో ఉండేవారికి నాలుగు లేదా ఐదు కాపీలు పంపడం ముఖ్యం. అది చందాదారులకు కూడా ఉపయోగకరం. కావున చిన్న ఏజెన్సీలకు ప్రాధాన్యతనివ్వండి. పత్రికలు సకాలంలో అందని వారు వెంటనే పోస్టాఫీసును సంప్రదించండి. తర్వాత సెల్ : 9441209559 కు ఎస్.ఎం.ఎస్ ద్వారా కానీ, ఫోన్ చేసి కానీ తెలియజేయగలరు.

- మేనేజర్



# హక్కుల పరిరక్షణ కోసం కార్మికులు ఐక్య పోరాటాలకు సిద్ధం కావాలి

సమస్యల పరిష్కారం కోసం, హక్కుల సాధన కోసం కార్మికులు ఐక్య పోరాటాలకు సిద్ధం కావాలని రాష్ట్ర కనీస వేతన సలహా మండలి సభ్యులు, సిఐటియు రాష్ట్ర ఉపాధ్యక్షులు చుక్క రాములు పిలుపునిచ్చారు. మెడ్క్ జిల్లా రామచంద్రాపురం పట్టణంలోని బీరంగూడ కమాన్ ఓద్ధ ఉన్న మల్లికార్జున ఫంక్షన్ హాల్ లో డిసెంబర్ 22న కిర్చీ పరిశ్రమ కార్మికుల విస్తృత స్థాయి సమావేశం నిర్వహించారు. ఈ కార్యక్రమానికి ముఖ్యఅతిథిగా చుక్కరాములు హాజరై ప్రసంగించారు. కేంద్ర, రాష్ట్ర ప్రభుత్వాలు అవలంబిస్తున్న కార్మిక వ్యతిరేక ఘానాల కారణంగా కార్మికులు తీవ్రంగా ఇబ్బందులు పడుతున్నారన్నారు. నిత్యావసర వస్తువుల ధరలు పెరిగినా అందుకు తగ్గట్టుగా వేతనాలు పెరగడం లేదని ఆవేదన వ్యక్తం చేశారు. ధరల పెరుగుదలకు వ్యతిరేకంగా, కార్మికుల హక్కుల పరిరక్షణ కోసం సిఐటియు పోరాడుతుందని తెలిపారు. కార్మికుల సంక్షేమం కోసం సిఐటియు జిల్లా వ్యాప్తంగా అనేక పోరాటాలు చేసిందని గుర్తు చేశారు. కేంద్ర, రాష్ట్ర ప్రభుత్వాలు పెట్టుబడిదారుల ఆభాల కోసం పనిచేస్తున్నాయని, వారి లాభాల కోసమే సీలింగ్ల తెస్తున్నాయని విమర్శించారు.

బోనస్, గ్రాట్యూటీ, పి.ఎఫ్, ఇఎస్ఐ సీలింగ్ ఎత్తివేయాలని ప్రస్తుతం ఇఎస్ఐ పరిధి రూ.18 వేలు ఉందని, ఆ మొత్తాన్ని రూ.25 వేలకు పెంచాలని, గ్రాట్యూటీని పదిహేను రోజుల నుండి 45 రోజులకు పెంచాలని, కనీస వేతనం రూ.12,500/-లకు పెంచాలని, కార్మిక చట్టాలను పటిష్టంగా అమలయ్యే విధంగా ప్రభుత్వం చర్యలు తీసుకోవాలని ఆయన ప్రభుత్వాన్ని డిమాండ్ చేశారు. కిర్చీ పరిశ్రమలో సిఐటియు ను అగ్రభాగంలో నిలపాలని, అప్పుడు కార్మికులకు అన్ని విధాలా న్యాయం జరుగుతుందని కార్మికులకు భరోసా ఇచ్చారు. కార్మికుల పరిరక్షణ కోసమే సిఐటియు పనిచేస్తుందని, ఈ విషయాన్ని కార్మికులు గమనించాలని ఆయన గుర్తు చేశారు.

ఈ కార్యక్రమంలో సిఐటియు ఇండస్ట్రియల్ జిల్లా కమిటీ అధ్యక్ష, ప్రధాన కార్యదర్శులు బి.మల్లేశం, ఎ.మాణిక్యం, కార్యదర్శి పాండురంగారెడ్డి, నాగేశ్వరరావు, గణేష్, కిర్చీ పరిశ్రమ యూనియన్ ప్రధాన కార్యదర్శి కృష్ణారావు, నాయకులు విఠల్, నాగేశ్వర్రెడ్డి, మల్లేశం, శ్రీనివాస్, రఫీ, శ్యాంసుందర్, శంకరావు, శేషు, భాస్కర్ మరియు కార్మికులు పెద్దసంఖ్యలో పాల్గొన్నారు. ✽

## టైంస్కోల్ / డైలీవేజ్ / కంటింజెంట్ ఉద్యోగులను రెగ్యులరైజ్ చేయాలి

టైంస్కోల్ / డైలీవేజ్ / కంటింజెంట్ ఉద్యోగులను రెగ్యులరైజ్ చేయాలని, రెగ్యులరైజేషన్ లోగా రెగ్యులర్ ఉద్యోగులతో సమానంగా వేతనాలు, సౌకర్యాలు కల్పించాలని కోరుతూ ఛీఫ్ సెక్రెటరీ కి ఆల్ యూనియన్స్ ఎంప్లాయిస్ వర్క్స్ యూనియన్ ప్రధాన కార్యదర్శి ఎ.వి.నాగేశ్వరరావు వినతిపత్రం సమర్పించారు.

రాష్ట్ర వ్యాప్తంగా వివిధ ప్రభుత్వ శాఖలు, యూనివర్సిటీలు, స్థానిక సంస్థలలో గత 25 సంవత్సరాలుగా డైలీవేజ్ / ఫుల్ టైం మరియు పార్ట్ టైం కంటింజెంట్ / టైంస్కోల్ / ఎన్.ఎం.ఆర్. తదితర కేటగిరీలో ఉద్యోగుల ఏనాటికైనా రెగ్యులరైజ్ అవుతామని, అతితక్కువ వేతనాలతో శవలందిస్తున్నారని, 25.11.1993కు 5 సం॥ల సర్వీసు పూర్తి అయిన వారినే రెగ్యులరైజ్ చేయాలన్న ప్రస్తుత నిబంధనల వల్ల 25 సం॥ల సర్వీసు ఉన్నా వీరంతా

రెగ్యులరైజ్ కావడం లేదని తెలిపింది. వీరంతా యాక్టు 2/94కు ముందు నుండి పనిచేస్తున్న వారు. కనుక 25.11.1993 కటాఫ్ తేదీని సవరించి 2000కు 5 సం॥ల సర్వీసు నిండిన వారందరినీ రెగ్యులరైజ్ చేయమని విజ్ఞప్తి చేసింది.

మానవతా దృష్టితో పై కేటగిరి ఉద్యోగులందరినీ 25.11.1993 కటాఫ్ డేట్ ను ఏప్రిల్ 2000సం॥కు సవరించి 5 సం॥ల సర్వీసు పూర్తయిన వారందరినీ రెగ్యులరైజ్ చేయమని, రెగ్యులరైజేషన్ లోగా రెగ్యులర్ ఉద్యోగులతో సమానంగా వేతనాలు, హెల్త్ కార్డులు, లీవు సౌకర్యాలు కల్పించమని సంబంధిత అధికారులకు తగు ఆదేశాలు జారీ చేయవలసిందిగా విజ్ఞప్తి చేసింది. రెగ్యులరైజేషన్, రెగ్యులరైజేషన్ లోగా రెగ్యులర్ ఉద్యోగులతో సమానంగా వేతనాలు చెల్లించడానికి కృషి చేస్తామని హామీ ఇచ్చారు. ✽



**తేది. 20.12.2013న బడిఎల్ కాంట్రాక్టు**

కార్మికుల సమస్యల్ని పరిష్కరించాలని కోరుతూ చంద్రాయణ గుట్టలో ఏర్పాట్లు చేసిన బహిరంగ సభలో మాట్లాడుతున్న కా॥ మురళి. వేదికపై హైదరాబాద్ సౌత్ కమిటీ ప్రధాన కార్యదర్శి సోమయ్య, ధర్మానాయక్, తదితరులు ఉన్నారు.



# పిఎఫ్ఆర్డిఏ బిల్లు చట్టమైంది - ఇక పోరాటం ఆగిపోయిందా ?

న్యూఢెన్స్ స్కీం ఇక అది స్కీము కాదు. పిఎఫ్ఆర్డిఏ బిల్లును లోక్సభ, రాజ్యసభల్లో ఆమోదింపబడిన తర్వాత, దానికి రాష్ట్రపతి ఆమోదముద్ర పడిన తర్వాత అది పెన్షన్ ఫండ్ రెగ్యులేటరీ మరియు డెవలప్ మెంట్ అధారిటీ చట్టం 2013గా మారిపోయింది. ఎన్డిఏ ప్రభుత్వం 2003లో తన ఎజెండాగా వుంచిన దాన్ని యుపిఏ -1 ప్రభుత్వం గత బిజెపి వారసత్వాన్ని కొనసాగిస్తూ ఈ పథకాన్ని కొనసాగించింది. మనకున్న పరిమిత వనరులతో ఈ పథకం వల్ల తలెత్తే ప్రమాదాలను హెచ్చరిస్తూ వచ్చాం. వాస్తంగా చెప్పాలంటే, ఈ పథకం గురించి గాని, పిఎఫ్ఆర్డిఏ బిల్లు గురించి గాని ఉద్యోగులలో, పెన్షనర్లలో సంపూర్ణమైన చర్చ జరగలేదు. కాని ఇప్పుడు ఆ బిల్లే చట్టమై కూర్చుంది. గత అనేక సంవత్సరాల నుంచి అమలులో ఉన్న పెన్షన్ విధానం మారిపోయి, ఆ స్థానంలో ఉద్యోగులు చెల్లింపులు జరిపే విధానం వచ్చింది. ఈ బిల్లు చట్టంగా మారని కాలంలో ఉద్యోగులు, పెన్షనర్లు 'ఇది నాయకుల ప్రచారగోల' అని అనుకుంటూ తాము మాత్రం క్షేమంగా వున్నట్లు భావించారు. కాని చట్టమై నెత్తిన కూర్చున్న తర్వాత వారి భ్రమలన్నీ పటాపంచలౌతున్నాయి. ఇప్పుడు దీని ప్రాముఖ్యం వారికి తెలుస్తోంది.

అసలు ఈ చట్టం ఏమిటి? ఎందుకోసం, ఎవరి ప్రయోజనాలు కాపాడటం కోసం భారత ప్రభుత్వం పెన్షన్ విధానంలో మార్పును తెచ్చింది. దీనివల్ల ఉద్యోగులపై, పెన్షనర్లపై ఎటువంటి ప్రభావం వుంటుంది? మార్పు చెందిన పెన్షన్ విధానాన్ని తిరిగి ఉపయోగకరమైన పాత పద్ధతికి తెచ్చుకోగలమా? ఈ ప్రశ్నలు తలెత్తుతున్నాయి.

## కంట్రీబ్యూటరీ పెన్షన్ పథకం నేపథ్యం - లక్ష్యం

ఉద్యోగులు వ్యక్తిగతంగా పెన్షన్ కోసం తెరిచిన ఎక్సాంట్లకు చెల్లించే విధానం ప్రథమంగా 1978 నుంచి యునైటెడ్ కింగ్డం (బ్రిటన్)లో ఆరంభమైంది. చాలా తక్కువ మొత్తంగా పెట్టుబడులు పెట్టే అవకాశాల వల్ల ఎటువంటి విచక్షణా జ్ఞానంలేని పెన్షన్ ఫండ్ బ్రోకర్ల వల్ల అశేష ప్రజలు ఇబ్బందులకు గురయ్యారు. అడైర్ టర్నర్ అనే ఆయన నాయకత్వాన ప్రభుత్వం ఒక కమిషన్ ను నియమించింది. ఆయన అక్టోబర్ 2004లో ఇచ్చిన తన నివేదికలో "ప్రభుత్వం పెన్షన్ సమస్యను పరిష్కరించానని అనుకోవద్దే. బ్రిటన్ మూర్ఖుల స్వర్గంలో జీవిస్తోంది" అని చెప్పారు. గత 70 సంవత్సరాల నుంచి ఉన్న పాత సాంఘిక భద్రతా విధానాన్ని ప్రైవేటీకరింపబడిన వ్యక్తిగత ఎక్సాంట్ల విధానానికి మార్చాలని అత్యుత్సాహం ప్రదర్శించిన అమెరికా

ప్రెసిడెంట్ జార్జిబుష్ ఈ ప్రయత్నం నుంచి వెనుకకు రాక తప్పలేదు. బ్రిటన్, అమెరికా అనుభవాలను పరిశీలిస్తే పెన్షన్ ఫండ్ ఎక్కువ సంపాదించాలనే అత్యాశతో స్టాక్ మార్కెట్లలో ఫలితం రాని వాటిలో పెట్టుబడులు గ్రుమ్మరించి, వాటిని గురించి ఏమీ రాక మునిగిపోయాయి. అనేక దేశాలలో పెన్షన్, సాంఘిక భద్రతా విధానాలపై జాతీయ స్థాయిలో చర్చలు జరిగాయి. (ది హిందూ పత్రిక 19 డిసెంబర్ 2005 వ్యాసం నుంచి), మరి మన భారత ప్రభుత్వం ఇప్పుడు సక్రమంగా వున్న విధానాన్ని మార్చి కంట్రీబ్యూటరీ విధానానికి మార్చటానికి ఎందుకు తలపెట్టింది? ఇక్కడ ఐ.ఎం.ఎఫ్ వర్క్ పేపర్ (డబ్ల్యుపి/01/125, 2001) ఉన్న ఒక వాక్యాన్ని గమనించాలి. "కొత్తగా ఉద్యోగంలో చేరిన వారి నుండి ఉద్యోగంలో చేరినప్పటి నుండే వారి జీతాల నుండి పెన్షన్ ఫండ్ ను సృష్టించాలి" అని ఆ వ్యాసంలో వుంది. ఇప్పుడు ప్రయోజనకరమైన పథకాన్ని తొలగించి దాని స్థానంలో ఉద్యోగులకు హానికరమైన విధానాన్ని ఐఎంఎఫ్ సూచించింది. ఐఎంఎఫ్ వర్క్ పేపర్ ఆకాశం నుంచి ఊడిపడలేదు. దానికి ఖచ్చితమైన ఉద్దేశ్యాలున్నాయి. ఐఎంఎఫ్, వరల్డ్ బ్యాంక్ జంట నూతన సరళీకరణ ఆర్థిక విధానాలను 3వ ప్రపంచ దేశాల ఆర్థిక వ్యవస్థలపై రుద్దుతున్నాయి. ఈ విధానాలలో ఒకటే ఈ న్యూఢెన్స్ స్కీం, పిఎఫ్ఆర్డిఏ చట్టం. మన దేశంలో ఎద్ద మొత్తంలో సమకూరే పెన్షన్ ఫండ్ నిధులను ద్రవ్య పెట్టుబడి (ఫైనాన్షియల్ కేపిటల్) వినియోగించుకుని వారి సంక్షోభభారాల నుండి తప్పించుకునే వీలు కల్పించేందుకే పెన్షన్ విధానంలో మార్పు తెచ్చారు. ఈ నేపథ్యంలోనే ఈ కొత్త పెన్షన్ విధానం ప్రవేశపెట్టబడింది. దీన్ని సరిగా అర్థం చేసుకోలేకపోతే ఈ స్కీమును భారతదేశంలో ఎందుకు తెచ్చారో, దాని లక్ష్యాలను సరిగా అంచనా కట్టలేము. ఈ ఉద్దేశ్యం వెనుక అంతర్జాతీయ ద్రవ్యపెట్టుబడి (ఫైనాన్స్ కేపిటల్) వుందని తెలుసుకుంటే మనం దాన్ని త్రిప్పికొట్టడానికి తగినంత శక్తిని పుంజుకోవటానికి పూనుకోగలం.

## కొత్త పెన్షన్ విధానం - పిఎఫ్ఆర్డిఏ చట్టంలోని అంశాలు

ఈ కొత్త పెన్షన్ విధానంలో 1.1.2004నుంచి ఉద్యోగంలో చేరిన వారు తమకు వచ్చే జీతంలో 10 శాతాన్ని ఈ ఫండ్ కు చెల్లించాలి. ప్రభుత్వం యజమానిగా వున్నందున దీనికి సమానమైన మొత్తాన్ని (10శాతం) ఈ ఫండ్ కు ఇస్తుంది. ఇలా ప్రోగ్రెస మొత్తాలను వివిధ ఫండ్ మేనేజిమెంట్ కు పెట్టుబడిగా ఇస్తారు. అలా పెట్టుబడిపెట్టిన దాని నుంచి వచ్చినదాన్ని ఉద్యోగులకు పెన్షన్ గా ఇస్తారు. ఏ ఉద్యోగికి తాను ఈ ఫండ్ లో



చేరను అని చెప్పడానికి అవకాశం లేదు. కేవలం సాయుధ బలగాలను, పారామిలటరీ పోర్సును మాత్రమే మినహాయింపును ఇచ్చారు. న్యూ పెన్షన్ రెగ్యులేషన్ ప్రకారం తాను కూడబెట్టిన స్వంత డబ్బు నుండి ఎడ్వాన్సులు, అప్పులు పొందటానికి హక్కు లేదు. పెన్షన్ స్థిరంగా ఇంత వస్తుంది అని చెప్పే వీలు కూడా లేదు. రిటైర్మెంట్, గ్రాట్యూటీని లేకుండా చేశారు. పెన్షన్ నిధిలో కొంత మొత్తాన్ని (కమ్యూటేషన్) నగదుగా పొందే వీలులేకుండా చేశారు. కరువుభత్యం రిలీఫ్ లేకుండా చేశారు. ఫ్యామిలీ పెన్షన్ లేకుండా చేశారు. ఇందులో అత్యంత దారుణమైన విషయం - ఈ స్కీముకు ప్రభుత్వ గ్యారంటీ లేదు. ఆఖరుకు అమెరికాలో కూడా పెన్షన్ స్కీముకు ప్రభుత్వ గ్యారంటీ వుంది. ఈ ఫండ్ మేనేజర్లు కార్పొరేట్ సంస్థల వారు. వారే ఈ ఫండ్కు ఆధిపత్యం వహిస్తారు. ఈ ఫండ్ను రిస్క్తో కూడిన షేర్ మార్కెట్లో పెడ్తారు. పిఎఫ్ఆర్డిఐ బిల్లుపై పార్లమెంటులో రెండు ముఖ్యమైన సవరణలు ఉన్నాయి. 1. కనీసపెన్షన్కు హామీ ఇవ్వాలి. 2. ఈ ఫండును గవర్నమెంటు ఆధిపత్యం క్రింద వుంచాలి. ఈ సవరణలను ప్రభుత్వం తీరస్కరించింది.

### జాతీయ ప్రయోజనాలకు వ్యతిరేకం

ఉద్యోగుల జీతాల నుండి, వారి యజమానియైన ప్రభుత్వం నుండి ఈ ఫండ్ ఏర్పడుతోంది. ప్రభుత్వం తనకు ప్రజలు చెల్లించే పన్నుల ద్వారా వచ్చే ఆదాయాన్నుండి ఈ ఫండుకు చెల్లిస్తోంది. ఇలా ప్రజల ద్వారా వసూలు చేసిన ఆదాయాన్ని స్టాక్ మార్కెట్ నిర్వహణకు తరలిస్తోంది. ఇది పూర్తిగా అనైతికం. అంతేకాదు, ప్రభుత్వ నిధులను బాహాటంగా స్వదేశీ, విదేశీ పెట్టుబడిదారులకు లాభాలు దండుకోవటానికి బాహాటంగా తరలిస్తోంది.

ఈ ఫండు ప్రభుత్వ వద్దనే వుంటే అది జాతీయ అభివృద్ధికి వినియోగించవచ్చు.

### ప్రస్తుతం ఉద్యోగంలో వున్న వారిని, పెన్షనర్లనూ ఈ చట్టం పరిధిలోకి తేవచ్చు

1.1.2004 నుండి ఉద్యోగంలో చేరిన వారికి ఈ చట్టం వర్తించేట్లు కనపడుతుంది. కాని ప్రస్తుతం ఉద్యోగంలో వున్న వారికీ, పెన్షనర్లకూ కూడా వర్తింప చేసే అంశాలు ఈ చట్టంలో వున్నాయి. లోతుగా పరిశీలిస్తే ప్రభుత్వం దాచిపెట్టదలచిన అంశాలన్నీ వెల్లడవుతాయి.

పిఎఫ్ఆర్డిఐ చట్టంలో సెక్షన్ 20(1) : సెక్షన్ 20(1) 5.7.2003 ఇసిబి పి.ఆర్. తేది. 22.12.2003 ప్రభుత్వ జాతీయ పెన్షన్ విధానం (ఎన్.పి.ఎస్. 1.1.2004 వర్తింప చేస్తున్నట్లు ఈ కంట్రీబ్యూటరీ పెన్షన్ స్కీమును నోటిఫై చేసింది. నేషనల్ పెన్షన్ విధానాన్ని అవసరమైనప్పుడు దాని రెగ్యులేషన్స్ సవరించవచ్చు.

సెక్షన్ 51(1) : నోటిఫికేషన్స్ విడుదల చేయటం ద్వారా ఈ చట్టానికి తగిన నిబంధనలను, రూల్స్ను చట్టంలోని అధికారుల ద్వారానే సవరించవచ్చు.

సబ్ సెక్షన్ 2(ఎఫ్) : నేషనల్ పెన్షన్ విధానం సబ్ సెక్షన్-1, సెక్షన్ 20లో తెలిపినట్లు సవరణ చేయవచ్చు. 20(1) ఎన్పిఎస్ రెగ్యులేషన్స్ ద్వారా సవరణ చేయవచ్చు.

### మరి ఈ రెగ్యులేషన్స్ చేసేదెవరు ?

సెక్షన్ 51(1) ద్వారా ఫండ్ ఆధారిటీ వారురెగ్యులేషన్స్ చేయవచ్చు. అలాగే సెక్షన్ 51(1)లోని సబ్ సెక్షన్ 2(ఎఫ్) ఎన్పిఎస్ కి సవరణ చేసే అధికారాన్ని ఇచ్చింది.

అందువల్ల ఈ పి.ఎఫ్.ఆర్.డి.ఐ. చట్టం ప్రస్తుతం ఉద్యోగంలో వున్న వారిని, పెన్షన్ పొందుతున్న వారినీ ఎన్పిఎస్ పరిధిలోకి తేవచ్చు.

ఇటువంటి ఉద్దేశ్యమే గనుక ప్రభుత్వానికి లేకపోతే ఇటువంటి సెక్షన్లను చట్టంలో చొప్పించవలసిన అవసరమే లేదు.

### ఈ పథకాన్ని తిరిగి పూర్వ స్థితికి తేవచ్చు

పిఎఫ్ఆర్డిఐ బిల్లు చట్టం అయినంత మాత్రాన మన పోరాటం పూర్తి కాలేదు. మన పోరాటాన్ని పార్లమెంటు లోపల, బైటా కొనసాగించవలసి వుంటుందది. దీనిలో ఏ గందరగోళం లేదు. ఎన్డిఐ ప్రభుత్వం 2003లో ఈ చట్టం కోసం శ్రీకారం చుట్టింది. అటు తర్వాత వచ్చిన యుపిఎ-1 ప్రభుత్వం తాను కొనసాగిస్తున్న ఆర్థిక సంస్కరణలలో భాగంగా డిసెంబర్ 2004న పెన్షన్ ఫండ్ రెగ్యులేటరీ, డెవలప్ మెంట్ అధారిటీని ఏర్పర్చడానికి ఒక ఆర్డినెన్స్ను తెచ్చింది. వామపక్ష యంపి లు తీవ్రంగా వ్యతిరేకించడం వల్ల దీనిని తేలేకపోయింది.

యుపిఎ -2 ప్రభుత్వం తిరిగి అధికారంలోకి వచ్చిన తర్వాత పార్లమెంటులో వామపక్షాల బలం బాగా తగ్గిపోయింది. బిజెపి వారి సహకారంతో పిఎఫ్ఆర్డిఐ బిల్లును తేగలిగారు. ప్రభుత్వం ఉద్యోగ వ్యతిరేక ప్రయత్నాలను దేశంలోని ప్రజాతంత్ర శక్తులు 10 సంవత్సరాలు ఆపు చేయగలిగాయి. కాని ఇది సరిపోలేదు.

ఆర్జెంటీనా, గ్రీసు వంటి దేశాల్లో ఇటువంటి చట్టాలనే త్రిప్పికొట్టి వారికి లాభదాయకమైన చట్టాన్ని తెచ్చుకో గలిగారు. అలా మన దేశంలో ఎందుకు చేయలేం?

కాని దీనికి ఒక షరతు వుంది. పెన్షన్ లేక సాంఘిక భద్రతా విధానాన్ని అత్యధిక ప్రజానీకానికి విస్తరింప చేయాలి. భారత ప్రభుత్వం వృద్ధాప్య పెన్షన్ అమలు చేస్తోంది. కాని ఇది 65 సంవత్సరాలకు పైబడిన దారిద్ర్యరేఖకు దిగువనున్న వారికి మాత్రమే, అదీ నెలకు రూ.200/-ల వంతున ఇస్తోంది. ఇంత స్వల్ప మొత్తాన్ని పెన్షన్గా చెప్పగలమా! కనీస వేతనంలో సగమైనా



పెన్షన్ గా ఇస్తే పెన్షన్ నెలకు రూ.2000/-లుగా వుండాలి.

గత జనాభా లెక్కలను బట్టి చూస్తే 65 సంవత్సరాల వయసు దాటిన వారు మన దేశంలో దాదాపు 10 కోట్ల మంది ఉన్నారు. ప్రభుత్వ లెక్కలను బట్టి మన దేశంలో వృద్ధాప్యపు పెన్షన్ పొందే వారు ఒక కోటి 50 లక్షల మంది మాత్రమే. ప్రభుత్వ నిబంధనలను బట్టి మొత్తం కుటుంబాలలో 3వ వంతు మంది మాత్రమే బిపిఎల్ కార్డులున్నాయి. ఈ బిపిఎల్ కార్డులున్న వారిలో సీనియర్ సిటిజన్స్ లెక్కలు తీస్తే మూడు కోట్ల కుటుంబాలు ఈ పెన్షన్ కు అర్హులు. దేశంలో లక్షలమందిని ప్రభుత్వం బిపిఎల్ కేటగిరీలో చేర్చలేదు. వాస్తవానికి వీరంతా కఠిక దరిద్రులు. ఈ సత్యాన్ని పరిగణలోకి తీసుకుంటే 90 శాతం మంది వృద్ధులు పెన్షన్ కు అర్హులే. అందువల్ల మనం అందరికీ పెన్షన్ కావాలని డిమాండ్ చేయాలి. దీనిద్వారా దేశంలోని అత్యధిక జనాభాను “సాంఘిక భద్రతా పథకం” క్రింద చేర్చే ఉద్యమాన్ని చేపట్టాలి. మన ఆందోళన కొనసాగించాలి. ఈ పోరాటం ద్వారా ఎన్.పి.ఎస్ తిరిగి ఉపయోగకరమైన స్థితికి తిరిగి తెచ్చుకోగలం. యుపిఎ ప్రభుత్వం ద్రవ్య పెట్టుబడికి అనుకూలంగా తీసుకున్న చట్ట వ్యతిరేక ఏకపక్ష అణిచివేత విధానాలను మనం నిరసిస్తున్నాం.

ఈ ప్రశ్నలను చదువరులు వారికి వారే వేసుకోవాలి.

1. అమెరికా (యుఎస్ఎ), చిలీ, బ్రిటన్ వంటి దేశాలలో కంట్రీబ్యూటర్ పెన్షన్ పథకం విఫలమైంది. కార్మికుల చెల్లింపు లలో ఏర్పడిన పెన్షన్ నిధులు హరించుకుపోయి వారికి ఎటువంటి పెన్షన్ దక్కలేదు. ఈ అనుభవాల తర్వాత కూడా ప్రభుత్వం పి.ఎఫ్.ఆర్.డి.ఏ. చట్టాన్ని ఇండియాలో ఎందుకు తెస్తున్నది.
2. నూతన పెన్షన్ విధానం ఐచ్ఛికమైనది-ఇది ఎటువంటి సామాజిక భద్రతా (పెన్షన్) పథకం లేనివారికి ఉద్దేశించబడింది. మరి ఎందువల్ల ప్రభుత్వం తమ ప్రభుత్వ ఉద్యోగులందరూ తప్పనిసరిగా చేరేట్లు నిర్బంధం చేసింది. ప్రభుత్వ ఉద్యోగులందరికీ చట్టబద్ధమైన పెన్షన్ సదుపాయం వుంది. దానిని సుప్రీంకోర్టు రాజ్యాంగబద్ధమైన ఆస్తి హక్కుగా కూడా గుర్తించింది.
3. ఒకవేళ ప్రభుత్వం పెన్షన్ చెల్లింపుల భారం నుండి తగ్గించుకోవాలనే ఉద్దేశ్యంతో ఈ కంట్రీబ్యూటర్ పెన్షన్ విధానాన్ని తెచ్చారనుకుంటే, మొత్తం పెన్షన్ ఖర్చుల్లో ప్రభుత్వం 50 శాతం ఖర్చు పెట్టే సాయుధ బలగాలను ఈ ఎన్.పి.ఎస్. నుండి ప్రభుత్వం ఎందుకు బయట పెట్టింది?

✱

- ఏబిత్రా చక్రవర్తి

## కడప జిల్లా సిఐటియు

## 7వ మహాసభలు



కార్మికుల న్యాయమైన పోరాటాలకు సిఐటియు అండగా నిలుస్తుంటే జిల్లా యంత్రాంగం నిర్బంధానికి తెగిస్తోందని ‘సిఐటియు రాష్ట్ర ప్రధాన కార్యదర్శి ధనలక్ష్మి ధ్వజమెత్తారు. కడపలోని శ్రీహరినగర్ వైఎస్సార్ ఆడిటోరియంలో రెండు రోజులుగా కొనసాగిన సిఐటియు ఏడో మహాసభల్లో భాగంగా చివరి తేది.22.12.2013 న పలు అంశాలపై చర్చించారు. ఈ సందర్భంగా 12 తీర్మానాలు ప్రవేశపెట్టారు. శాఖల వారీగా కార్మికులు, చిరుద్యోగులకు ఎదురవుతున్న అన్యాయాలపై చర్చించారు. కార్యక్రమంలో ధనలక్ష్మి మాట్లాడుతూ, రాష్ట్రంలో ఎక్కడా లేనివిధంగా పోలీసులు సిఐటియు కార్మికులు, నాయకులపై కేసులు పెడుతున్నారని ఆందోళన వ్యక్తం చేశారు. సమస్యలను అధికారుల దృష్టికి తీసుకెళ్లే అరెస్టు చేయడం దారుణమన్నారు. ఇది రాష్ట్రంలో ఎక్కడా లేదన్నారు. జిల్లా యంత్రాంగం మారకపోతే రాష్ట్ర వ్యాప్తంగా ఆందోళన చేస్తామని హెచ్చరించారు. అంగన్వాడీల వ్యవస్థను నాశనం చేసేందుకు ప్రభుత్వం కుట్ర పన్నుతోందన్నారు. అమృతహస్తం పథకాన్ని ఐకెపి కి అప్పగించి

నిధులు మంజూరు చేయలేదని - చివరికి ఆ తప్పంతా కార్యకర్తలపై నెట్టేసేందుకు ప్రయత్నిస్తోందన్నారు. నిలిచిపోయిన బ్రహ్మణి ఉక్కు కర్మాగారాన్ని ప్రభుత్వం చేపట్టాలని డిమాండ్ చేశారు. తక్షణమే ప్రభుత్వ సంస్థల్లో పనిచేస్తున్న వారికి రూ.12,500/-ల కనీస వేతనం ఇవ్వాలని, సమాన పనికి సమాన వేతనం చెల్లించాలని డిమాండ్ చేశారు. సిఐటియు జిల్లా అధ్యక్షులు ఆంజనేయులు మాట్లాడుతూ బయటి సేవలు, ఒప్పంద ఉద్యోగాలను క్రమబద్ధీకరించాలని కోరారు. అనంతరం రాష్ట్ర అధ్యక్షులు సాయిబాబు సమక్షంలో జరిగిన చర్చల్లో నారాయణ, నేతలు రామ్మోహన్, రవి కుమార్, సుదర్శన్ రెడ్డి, ఇ.ఎన్.సుబ్బమ్మ, శంకరమ్మ, శివరాం, శ్రీనివాసుల రెడ్డి, అన్వేష్ పాల్గొన్నారు.

✱ ✱ ✱



# యూనియన్ ఏర్పాటు కోసం ఎస్ఎంఎస్ కార్మికుల సమరశీల పోరాటం

కార్మికవర్గం ఐక్యతను ఉక్కు సంకెళ్లతో ఎందుకు పోలుస్తారో? రుజువు చేశారు విజయనగరం జిల్లా పూసపాటిరేగ మండలంలోని ఎస్ఎంఎస్ (శ్రీ మల్లికార్జునస్వామి ఫార్మాస్యూటికల్స్) కార్మికులు. కార్మికులు సంఘటితంగా ఉంటే ఎలాంటి అదిరింపులు, బెదిరింపులు, ప్రలోభాలైనా ఎలా ఎదిరించి నిలబడవచ్చో ఎస్ఎంఎస్ కార్మికుల పోరాటమే సజీవ సాక్ష్యం. సంఘం పెడితే కార్మికుల హక్కులను కాలరాయలేమని గ్రహించిన ఎస్ఎంఎస్ యాజమాన్యం ఆదిలోనే అడుగడుగునా ఆటంకాలు సృష్టించింది. ఆ క్రమంలోనే ఐదేళ్లుగా ఆ కార్మికులకు ఏ హక్కులను లేకుండా చేసింది. హక్కులేని ఉద్యోగం, భద్రతలేని భృతిగా భావించిన కార్మికులు చివరకు సిఐటియు ఆధ్వర్యంలో సంఘం పెట్టుకోవాలని నిర్ణయించారు. అందుకోసం పని చేస్తున్న 400 మంది (ఎస్ఎంఆర్) కాంట్రాక్టు కార్మికులు రిజిస్ట్రేషన్ కు ఏడుగుర్ని తమ ప్రతినిధులుగా సంతకాలతో సిద్ధమయ్యారు. అంతే సిఐటియు యూనియన్ ఏర్పడితే కార్మికుల హక్కులను కాలరాయలేమని గ్రహించిన సంఘం పెట్టకుండా కార్మికులను నిలువరించేందుకు చేయని కుట్ర లేదు. సంఘం రిజిస్ట్రేషన్ ఎట్టి పరిస్థితిలోనూ జరగకూడదని కంపెనీ పరిసర ప్రాంత గ్రామాల పెద్దలందరినీ తన పావులుగా వాడింది.

యూనియన్ పెట్టేందుకు చొరవ చూపిన అప్పలనాయుడు అనే కార్మికుణ్ణి పని నుంచి తొలగించి భయపెట్టాలని చూసింది. దీంతో కార్మికులంతా ఐక్యమై నాలుగు రోజులు సమ్మె చేయడంతో 15 రోజుల్లో అతణ్ణి తిరిగి విధుల్లోకి తీసుకుంటామని హామీ ఇచ్చింది. అయినా ఆ మాట నిలుపుకోకపోగా, ఇదే అదునుగా సంఘం రిజిస్ట్రేషన్ కు సంతకాలు చేసిన వారిలో ముగ్గుర్ని (ఏడుగురిలో) బెదిరించి సంఘంతో మాకు సంబంధం లేదని తెల్లకాగితాలపై మరీ సంతకాలు చేయించింది. ఇది గమనించిన కార్మికులు సంఘం లేకపోతే తమ బతుకులు మరీ దుర్భరమవు తాయని భావించారు. సంఘం రిజిస్ట్రేషన్ కోసం కార్మిక శాఖకు దరఖాస్తు చేశారు. అంతే రిజిస్ట్రేషన్ ఆపడానికి ఎస్ఎంఎస్ యాజమాన్యం చేయని ప్రయత్నం లేదు.

సంఘం పెడితే పరిశ్రమ అభివృద్ధికి నిధులు రావని తొలుత ప్రచారం చేసింది. కార్మికులు దాన్ని తిప్పికొట్టారు. గ్రామాల్లో పెద్దలందరితో నయానో భయానో లొంగదీసుకునేందుకు తీవ్రంగా ప్రయత్నించింది. కార్మికుల ఇంటింటికి వెళ్లి డబ్బులు ఎరవేసింది. అయినా కార్మికులు లొంగలేదు. కార్మికుల ఐక్యతను ఎలా

విచ్చిన్నం చేయాలా అన్న యాజమాన్యాలు చేసే కుట్రలు ఎన్ని రకాలుగా ఉంటాయో అప్పటికే సిఐటియు నాయకులు చెప్పిన అనేక అనుభవ పూర్వక సంఘటనలు వారి ఐక్యతను పెంచి సంఘం రిజిస్ట్రేషన్ కు వారి పట్టుదలను మరింతగా పెంచింది.

2013 ఆగస్టులో సంఘం రిజిస్ట్రేషన్ కు దరఖాస్తు చేసినా సమ్మెక్యాండ్ర ఉద్యమం నేపథ్యంలో ఉద్యోగులు సమ్మె వల్ల సంఘం రిజిస్ట్రేషన్ వాయిదా పడుతూ వచ్చింది. ఇదే అదునుగా గ్రామ పెద్దలు, రాజకీయ నాయకులు, పోలీసుల ద్వారా సంఘం రిజిస్ట్రేషన్ వాయిదాకు యాజమాన్యం తీవ్రంగా ప్రయత్నించింది. యాజమాన్యం చేస్తున్న కార్మిక వ్యతిరేక కార్యకలాపాలు కార్మికులలో సంఘం ఆవిర్భావ ప్రాధాన్యతను, ఉత్సుకతను మరింత పెంచింది. సంఘం రిజిస్ట్రేషన్ కు నవంబర్ 11న రావాలని తేది ప్రకటించిన కార్మికశాఖ (డిసిఎల్) అధికారులు రిజిస్ట్రేషన్ వాయిదాకు తీవ్ర ప్రయత్నమే చేశారు. కార్మికుల సంక్షేమం కోసం పాటుపడాల్సిన కార్మికశాఖ అధికారులు యాజమాన్యం చేతిలో కీలుబొమ్మలుగా వ్యవహరించారు. ఆఫీసుకు రావాల్సిన డిసిఎల్ తప్పించుకునేందుకు అవసరం లేని ప్రయాణం పేరుతో ఆ రోజు రాలేదు. యూనియన్ రిజిస్ట్రేషన్ కోసం వచ్చిన ఏడుగురు కార్మికులను విజయనగరం సిఐటియు కార్యాలయం నుంచి కార్మికశాఖకార్యాలయానికి రాకుండా అడ్డుకునేందుకు యాజమాన్యం మార్గమ మధ్యంలో తమ గూండాలను కాపు కాయించింది. డిసిఎల్ రాకపోవడాన్ని, గూండాలు మాటు వేయడాన్ని ముందుగానే గ్రహించిన సిఐటియు నాయకత్వం చాకచక్యంగా వ్యవహరించింది. కార్మికశాఖ అధికారులకు తర్వాత వస్తామని చెప్పి మరుసటి రోజు (నవంబర్ 12) డిసిఎల్ కార్యాలయ ముట్టడి చేపట్టింది. ఆ రోజు రాత్రి కూడా అక్కడే వంటా వార్పు చేపట్టి కార్మికశాఖ అధికారుల, యాజమాన్య అనుకూలతను బట్టబయలు చేసింది. ఇక రిజిస్ట్రేషన్ ను ఆపలేమని భావించిన యాజమాన్యం యూనియన్ ఏర్పాటు సభ్యుల్లో ఒకరైన సంతోష్ ను సిఐటియు నాయకులు కిడ్నాప్ చేసినట్లు అతని కుటుంబ సభ్యులచే పోలీసు కేసు పెట్టించింది. సంతోష్ యూనియన్ రిజిస్ట్రేషన్ పోరాటం నేపథ్యంలో రెండు రోజులుగా ఇంటికి వెళ్లక పోయినా ఎప్పటికప్పుడు ఫోన్లోకుటుంబ సభ్యులతో మాట్లాడినా, యూనియన్ జిల్లా నాయకులపై కిడ్నాప్ కేసు పెట్టించారు. అర్ధరాత్రి పోలీసులు, యాజమాన్యం వచ్చి విజయనగరంలో ఉన్న



సంతోషన్ ను తీసుకెళ్లేందుకు చేసిన కుట్రను సైతం కార్మికులు అడ్డుకొని తిప్పికొట్టారు. (యూనియన్ రిజిస్ట్రేషన్ కు సంతకం చేసిన సంతోష్ లేకపోయినా రిజిస్ట్రేషన్ ఆపవచ్చునని) సంతోష్ ను ఒంటరిగా పంపలేమని, అలాగే ఇప్పుడు ఎవరం పూసపాటిరేగ లేమని పోలీసులకు కార్మికులు చెప్పడంతో ఆ రాత్రికి పోలీసులు వెనుతిరిగారు. అయినా జాతీయ స్థాయిలో పలుకుబడి కలిగిన యాజమాన్యం రాజకీయంగా జిల్లా మంత్రి ద్వారా ఒత్తిడి తేవడంతో చివరకు చేసేది లేక విజయనగరం డిఎస్పి కార్యాలయానికి సంతోష్ ను హాజరుపర్చాలని పోలీసులు అడుగడుగునా ఒత్తిడి తెచ్చారు. అప్పటికే డిఎస్పి కార్యాలయ పరిసర ప్రాంతాల్లో యాజమాన్యం తమ అనుయాయులను పెట్టి సంతోష్ ను ఎలాగైనా తీసుకెళ్లేందుకు కుట్ర పన్నింది. అయితే సిఐటియు నాయకత్వం దగ్గరుండి పోలీసులతోనే సంతోష్ ను డిఎస్పి కార్యాలయంలో హాజరుపర్చారు. సంఘాన్ని

అడ్డుకునేందుకు మొదట్నుంచీ యాజమాన్యం చేస్తున్న కుట్రలను అవగాహన చేసుకున్న సంతోష్ తననెవరూ కిడ్నాప్ చేయలేదని, తామే సంఘం ఏర్పాటుకు విజయనగరం వచ్చామని, ఎవరి బలవంతం లేదని పోలీసుల ముందు చెప్పాడు. దీంతో యాజమాన్యం, పోలీసులు ఖంగుతిన్నారు. ఇక రిజిస్ట్రేషన్ చేయకపోతే తాము యాజమాన్య అనుకూలురమన్న అపవాదు మూటగట్టుకోవాల్సి వస్తుందని గ్రహించిన డిసిఎల్ ఎట్టకేలకు రిజిస్ట్రేషన్ చేయడంతో కథ సుఖాంతంగా ముగిసింది.

ఎటువంటి ఆర్థికపరమైన డిమాండ్లు కార్మికులు పెట్టకుండానే సంఘం ఏర్పడకుండా నిలువరించేందుకు యాజమాన్యం పన్నిన కుట్రలను సిఐటియు తిప్పికొట్టింది. ఎస్ఎంఎస్ కార్మికులు తీరప్రాంత పారిశ్రామిక కార్మికులందరికీ ఆదర్శంగా నిలిచారు. పోరాడితే పోయేదేమీ లేదని... నిరూపించారు.

✱

పి. గణేష్, విజయనగరం

## కాంట్రాక్టు, ఔట్సోర్సింగ్ ఉద్యోగులకు డివి సౌకర్యం కల్పించాలి


కాంట్రాక్టు, ఔట్సోర్సింగ్ ఉద్యోగులకు డి.వి. సౌకర్యం కల్పించమని, రెగ్యులరైజ్ చేయమని కోరుతూ చీఫ్ సెక్రటరీ కి ఎ.పి. స్టేట్ గవర్నమెంట్ కాంట్రాక్టు & ఔట్సోర్సింగ్ ఎంప్లాయిస్ ఫెడరేషన్ వినతిపత్రం సమర్పించింది.

రాష్ట్ర వ్యాప్తంగా వివిధ ప్రభుత్వశాఖలు, స్థానిక సంస్థలు, కార్పొరేషన్లు, వివిధ ప్రభుత్వపథకాలు, ప్రభుత్వ సొసైటీలు, యూనివర్సిటీలలో దాదాపు 5,50,000 మంది కాంట్రాక్టు & ఔట్సోర్సింగ్ ఉద్యోగులు పనిచేస్తున్నారు. వీరికి రాష్ట్ర ప్రభుత్వం 9వ పి.ఆర్.సి. తర్వాత రెగ్యులర్ ఉద్యోగుల మినిమమ్ స్కేల్ లోని కనీస బేసిక్ ను వర్తింప చేస్తూ జి.ఓ.నెం. 3ను జారీ చేసింది. అయితే రెగ్యులర్ ఉద్యోగులకు చెల్లిస్తున్న డి.వి. చెల్లించకపోవడం వల్ల కాంట్రాక్టు & ఔట్సోర్సింగ్ ఉద్యోగులు పెరిగిన నిత్యావసర ధరలతో, ఇంటి అద్దెలతో, రవాణా ఛార్జీల పెంపుదలతో అనేక ఆర్థిక ఇబ్బందులను ఎదుర్కొంటున్నారు.

మన రాష్ట్రంలో ఫ్యాక్టరీలలో పనిచేసే కాంట్రాక్టు

కార్మికులకు వి.డి.వి. ను వర్తింప చేస్తూ రాష్ట్ర ప్రభుత్వం జి.ఓ. 11ను జారీ చేసింది. కానీ రాష్ట్ర ప్రభుత్వ శాఖలు, పై ఇతర సంస్థలలోని కాంట్రాక్టు, ఔట్సోర్సింగ్ ఉద్యోగులకు డివి ను రాష్ట్ర ప్రభుత్వం చెల్లించడం లేదు. ఒకే చోట రెగ్యులర్, కాంట్రాక్టు / ఔట్సోర్సింగ్ ఉద్యోగులు పనిచేస్తుంటే కాంట్రాక్టు లేబర్ (ఎబాలిషన్ & రెగ్యులేషన్) చట్టం, 1970 ప్రకారం రెగ్యులర్ ఉద్యోగులతో సమానంగా కాంట్రాక్టు / ఔట్సోర్సింగ్ ఉద్యోగులకు వేతనాలు, సౌకర్యాలు చెల్లించాలి.

కావున పై అంశాలను పరిశీలించి కాంట్రాక్టు, ఔట్సోర్సింగ్ ఉద్యోగులకు 10వ పి.ఆర్.సి. ప్రారంభ తేదీ నుండి వర్తింప చేయమని మరియు క్రింది సమస్యలు పరిష్కారానికై సంబంధిత అధికారులకు తగు ఆదేశాలు జారీ చేయవలసిందిగా చీఫ్ సెక్రటరీ కి విజ్ఞప్తి చేశారు. వినతిపత్రం సమర్పించిన వారిలో ఫెడరేషన్ చైర్మన్ ఎ.వి.నాగేశ్వరరావు, పబ్లిక్ సెక్టార్ ఎంప్లాయిస్ ఫెడరేషన్ చైర్మన్ జనార్ధన్ రెడ్డి ఉన్నారు.



డిసెంబర్ 23వ తేదీన చాంద్రాయరణ గుట్ట, సిఐటియు కార్యాలయంలో హైదరాబాద్ సిఐటియు నాయకులు కా॥ కె. శేఖర్ 3వ వర్గంతి సభలో మాట్లాడుతున్న సిఐటియు హైదరాబాద్ నగర ప్రధాన కార్యదర్శి కా॥ జె. వెంకటేశ్, వేదికపై హైదరాబాద్ సాత్ కమిటీ అధ్యక్ష, కార్యదర్శులు ఇ.ఎస్.ఎన్.రెడ్డి, సోమయ్య, ధర్మానాయక్, తదితరులు ఉన్నారు.



# ఆర్జిత సెలవులు, క్యాజువల్, సిక్ లీవులు ఎవరికి వర్తిస్తాయి ?

## యాజమాన్యం లిటిగేంటు వాదనలు - కార్మికశాఖ వివరణలు

తూర్పుగోదావరి జిల్లా బిక్కవోలు క్లస్టర్లో ఒక సిగరెట్టు కంపెనీ, కొన్ని సంవత్సరాలుగా మూతపడి కుబేర ప్రోడక్ట్స్ పేరుతో తిరిగి 2013 సంవత్సరంలో తెరిచారు. యాజమాన్యం నిరంకుశంగా వ్యవహరిస్తున్నది. కార్మికులకు అనేక సమస్యలున్నాయి. కార్మికులు ఫ్యాక్టరీ ఇన్స్పెక్టర్ని కలిశారు. ఆర్జిత సెలవులు గురించి అడిగారు. 15 సెలవులు ఇవ్వాలి ఉందని సదరు అధికారి తెలియజేశారు. కార్మికులు ఆ విషయాన్ని యాజమాన్యం దృష్టికి తీసుకువెళ్ళగా చట్ట ప్రకారం ఆర్జిత సెలవులు ఇవ్వనవసరం లేదని అన్నారు. గత కంపెనీ యాజమాన్యం సిక్ లీవులు, క్యాజువల్ లీవులు కూడా ఇచ్చేది. కనీసం వాటినయినా ఇవ్వాలని కార్మికులు కోరారు. చట్ట ప్రకారం అలాంటి సెలవులేమి ఇవ్వాలని అవసరం లేదని యాజమాన్యం వాదించింది.

**ఇంతకి ఆర్జిత సెలవులు వర్తిస్తాయా ? లేదా ?**

ఈ లోపు ఫ్యాక్టరీ ఇన్స్పెక్టర్ కర్మాగారం తనిఖీకి వచ్చారు. తమకి క్యాంటిన్ లేదని కార్మికులు ఫిర్యాదు చేశారు. కార్మికులు ఎ.సి.ఎల్ ను కలిసి సిక్ లీవులు, క్యాజువల్ లీవులు గురించి అడిగారు. ఫిర్యాదు చేయమని జాయింట్ మీటింగ్ వేసి ఇప్పిస్తానని చెప్పారు. ఆయన విషయాన్ని సరిగా వివరించలేదు.

**సిక్ లీవులు, క్యాజువల్ వర్తిస్తాయా ? వర్తించవా? క్యాంటిన్ వర్తించుతుందా, వర్తించదా ?**

ఇటీవల కంపెనీ షిఫ్టు ప్రకారం డ్యూటీలు వేసి, షిఫ్టుకి 8 గంటల 30 నిమిషాలు చేశారు. చట్ట ప్రకారం 8 గంటల పనే, మిగతా 30 నిమిషాలు మీరు ఆహారం తీసుకొనేందుకే అని వివరించారు.

ఆహారం తీసుకునే 30 నిమిషాలు, 8 గంటల్లోపలా, బయట!

ఈలోపు ఒక కార్మికుడు సిగరెట్ కాలుస్తూ యాజమాన్యం కంట్లో బడి, పనికిరాకుండా ఆపివేయబడ్డారు. కంపెనీ నిబంధనల ప్రకారమే నిలుపుదల చేశానన్నారు. అలా పని నుండి నిలుపుదల చేయవచ్చా! నిలుపుదల అంటే మరొక విధంగా తొలగింపే.

పై నాలుగైదు సమస్యలు గురించి, ఫ్యాక్టరీ ఇన్స్పెక్టర్, ఎసిఎల్ లు ఏ విధమైన వివరణ ఇచ్చారో పైన రాశాను. అధికారి అయినంత మాత్రాన ఆయన కన్నీ తెలియాలి అనేమి లేదు.

వాళ్ళు కూడా సగం సగం మాట్లాడి కార్మికులను గందరగోళ పరిచారు.

1. ఆర్జిత సెలవులు ప్రతి కార్మికుడికి 15 ఇవ్వాలని ఎసిఎల్ సరిగానే చెప్పారు. అయితే కర్మాగారం 2013లో ప్రారంభించారు. సంవత్సరం పూర్తి అయిన తరువాత మాత్రమే, 240 రోజులు సర్వీసు పూర్తి చేస్తేనే అవి వర్తిస్తాయి. ఆ విషయాన్ని ఆయన వివరించకుండా తికమక పెట్టారు. కుబేరా కంపెనీ 2013లో ప్రారంభించారు. కాబట్టి 2014 నుండి వర్తిస్తాయి.
2. సిక్ లీవులు, క్యాజువల్ లీవులు, తాను ఇప్పిస్తానని ఎసిఎల్ చెప్పినా, ఎలా ఇప్పిస్తారో చెప్పలేదు. యాజమాన్యం లిటిగేంటు వాదన ద్వారా తిరస్కరించింది. ఆర్జిత సెలవులు ఫ్యాక్టరీల చట్టం ప్రకారం ఇవ్వాలి. కాని ఆ చట్టంలో సిక్ లీవులు, క్యాజువల్ లీవులు అనే వాటి ప్రస్తావన ఎక్కడా ఉండదు. అవి స్టాండింగ్ ఆర్డర్స్ ప్రకారం వర్తిస్తాయి. ఈ కంపెనీకి స్టాండింగ్ ఆర్డర్స్ లేవు. ఆ విషయాన్ని డిసిఎల్ ముందు లేవనెత్తాము. ఆయన జాయింట్ మీటింగ్ వేసి, తక్షణమే స్టాండింగ్ ఆర్డర్స్ రూపొందించమని ఒక కాపిని యూనియన్కు ఇచ్చి, ఇరువురి అంగీకారంతో కార్మిక శాఖకు అందించమని ఆదేశించారు. కంపెనీ తప్పనిసరి పరిస్థితులలో స్టాండింగ్ ఆర్డర్స్ రూపొందించింది. సిక్ లీవులు ఏడు, క్యాజువల్ లీవులు తొమ్మిది ప్రతిపాదించింది.
3. ప్రస్తుత కంపెనీలో కేవలం తొంభై మందే కార్మికులున్నారు. రెండు వందల యాభై మంది ఉంటేనే క్యాంటిన్ వర్తిస్తుంది.
4. సిగరెట్టు కాల్చిన నేరానికి కార్మికుడిని, పని నుండి నిలుపుదల చేస్తున్నట్లు యాజమాన్యం ప్రకటించింది. ఎందుకంటే క్రమ శిక్షణ ఉల్లంఘించాడు కాబట్టి అని యాజమాన్యం తెలియజేసింది.

కంపెనీకి ఎలాంటి నియమ నిబంధనలున్నాయో యాజమాన్యానికే స్పష్టత లేదు. స్టాండింగ్ ఆర్డర్స్ అంటే నిబంధనా వళియే. అందువలన ముందుగా నిబంధనావళిని రూపొందించమని డిప్యూటీ కమీషనర్ చెప్పినదాన్ని యాజమాన్యం అంగీకరించింది.

✽

- దువ్వ శేషబాబ్జి

## పాఠకులకు గమనిక

‘కార్మికలోకం లేఖలు’ అనే శీర్షికకు పత్రికలో వస్తున్న శీర్షికలపై వెంటవెంటనే పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు, సలహాలను స్వీకరించడముతో పాటు వారి ఫోటోతో పత్రికలో ప్రచురిస్తున్నాము. కాబట్టి పత్రికలోని వ్యాసాలపై పాఠకులు స్పందించి తమ అభిప్రాయాలు నిర్మోహమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ అభిప్రాయాలు తెలిపే లేఖలతో పాటు పాస్‌పోర్ట్ సైజ్ ఫోటో కూడా పంపగలరని కోరుతున్నాము. e-mail : karmikalokam@gmail.com - ఎడిటర్



# ఉపాధి కల్పించలేని పారిశ్రామికీకరణ ఎవరి కోసం ?

దేశంలోను, రాష్ట్రంలోని వివిధ ప్రాంతాలలో నూతనంగా పరిశ్రమలు స్థాపించబడుతున్నాయి. ముఖ్యంగా గ్రామీణ ప్రాంతాలలో ఎస్.ఇ.జెడ్లు ఏర్పాటువుతున్నాయి. పరిశ్రమల స్థాపనకై రైతుల నుండి పెద్దఎత్తున భూసేకరణ జరుగుతోంది. రైతులు, వృత్తిదారులు, వ్యవసాయ కార్మికులకు ఉపాధి సమస్యలు తలెత్తుతున్నాయి. వీటిని పరిశీలించడం ఈ వ్యాసం ఉద్దేశ్యం.

స్వాతంత్రానంతరం మనదేశ పారిశ్రామిక విధానంలో అనేక మార్పులు సంభవించాయి. రెండవ పంచవర్ష ప్రణాళికా కాలంలో ప్రభుత్వరంగ స్థాపన ద్వారా ప్రధానంగా పారిశ్రామికీకరణ జరిగింది. తర్వాత కాలంలో సహకారంగ స్థాపనకు ప్రాధాన్యత మారింది. తదుపరి చిన్నతరహా పరిశ్రమల స్థాపనకు ప్రోత్సాహకాలిచ్చే విధంగా పారిశ్రామిక విధానం రూపొందించబడింది. స్థూలంగా 1991 వరకు ప్రభుత్వరంగం, సహకారరంగం, చిన్న పరిశ్రమలు అభివృద్ధి అయ్యేలా ప్రభుత్వ విధానం వుంది. 1991 తర్వాత ప్రభుత్వ విధానంలో పెద్ద మార్పు వచ్చింది. ప్రభుత్వరంగం ప్రైవేటీకరించబడుతోంది. సహకార రంగాన్ని ప్రభుత్వమే ధ్వంసం చేసింది. చిన్న పరిశ్రమలకు ప్రోత్సాహకాలు నిలిపివేసింది.

ప్రభుత్వం అనుసరిస్తున్న నయాఉదారవాద విధానాలలో భాగంగా బహుళజాతి సంస్థలకు, కార్పొరేట్ సంస్థలకు అనుకూలంగా పారిశ్రామిక విధానం మారింది. నేడు ఎస్ఇజెడ్లు పెద్ద ఎత్తున స్థాపించబడుతున్నాయి.

భారతదేశం అభివృద్ధితో ముందుకుపోతోందని, ప్రపంచంలో పెద్ద ఆర్థికవ్యవస్థగా అవతరిస్తుందని, రెండవ స్థానంలో ఉన్న చైనాతో పోటీపడే దిశగా యుపిఎ ప్రభుత్వం అహర్నిశలు శ్రమిస్తోందని పాలకులు ప్రకటిస్తున్నారు. నేడు దేశ ఆర్థికవ్యవస్థ ఎదుర్కొంటున్న మందగమనం తాత్కాలికమేనని, సంస్కరణలను మరింత స్పీడుగా అమలు చేయడం ద్వారా మరల వేగంగా అభివృద్ధి సాధించవచ్చని, తద్వారా ఉపాధి అవకాశాలను పెంచవచ్చని, అభివృద్ధిఫలాలు సామాన్యులకు అందేలా తమప్రభుత్వ విధానం ఉందని ప్రధానమంత్రి పేర్కొన్నారు.

నేటి అభివృద్ధిపై కొంతమంది ఆర్థిక నిపుణులు ఏమన్నారు చూద్దాం.

భారతదేశంలో ఉత్పాదకత 2008-11 మధ్య 7.6శాతం పెరగగా నిజవేతనాలను మాత్రం 1శాతం తగ్గాయి.

- ఐఎల్ఓ నివేదిక భారతదేశంలో నేడు అభివృద్ధిరేటు ఎక్కువగా ఉన్నా అది ఉపాధి అవకాశాలకు పెంచేదిగానూ, కార్మికులకు కనీస అవసరాలను తీర్చేదిగానూ లేదు. (సి.పి.చంద్రశేఖర్, జయతిఘోష్)

అసమానతలను పెంచేదిగానూ, నిరుద్యోగం పెరిగేది గానూ, ఉపాధిలు తగ్గించేది గానూ నేడు అభివృద్ధి పెరుగుదల రేటు ఉంది. (ఉత్సాపట్నాయిక్)

దేశ ఆర్థికవ్యవస్థ అభివృద్ధి చెందాలంటే వ్యవసాయాభివృద్ధితో పాటు పారిశ్రామిక అభివృద్ధి దానితో పాటు సర్వీస్ రంగాల్లో అభివృద్ధి నిరంతరం జరుగుతూ ఉండాలి. ఉత్పాదకత, ఉత్పత్తి మిగులు దేశాభివృద్ధిలో కీలకపాత్ర పోషిస్తాయి.

పెట్టుబడి కొరతగా ఉన్న అభివృద్ధి చెందుతున్న దేశాలలో వ్యవసాయ రంగంలోని మిగులు కార్మికులను వ్యవసాయ అనుబంధ, పారిశ్రామిక, మౌలిక వసతుల కల్పనారంగంలో ఉపయోగించడం ద్వారా వారి ఉత్పత్తి మరియు ఉత్పాదకతను పెంచి ఆర్థికాభివృద్ధిని సాధించవచ్చు. - డబ్ల్యు.ఎ.లూయిస్

నేడు దేశంలో వ్యవసాయ రంగంలో వస్తున్న అనేక మార్పులను, సంక్షోభాలను గమనంలో ఉంచుకుంటే ఆర్థికాభివృద్ధి ముందడుగులో ఉండడానికి పారిశ్రామికీకరణ తప్పనిసరి. ఈ పారిశ్రామికీకరణ వ్యవసాయ రంగంలో వస్తున్న సంక్షోభాలను నిలవరించి ఉత్పాదకత పెంచడానికి, ప్రజల జీవన ప్రమాణాలు మెరుగుపరచడానికి ఉపకరించేదిగా ఉండాలి.

మిగులు కార్మికులు అధికంగా ఉన్న భారతదేశ ఆర్థికవ్యవస్థ అభివృద్ధి చెందడానికి వ్యవసాయరంగంలో కుదించుకుపోతున్న ఉపాధి అవకాశాలు, తద్వారా ఏర్పడుతున్న నిరుద్యోగులకు సరిపడ్డ ఉపాధి అవకాశాలు పారిశ్రామికరంగాల్లోనూ, సర్వీస్రంగాల్లోనూ పెరగాలి. ఈ విధమైన పారిశ్రామికీకరణ వల్ల మాత్రమే గ్రామీణ ప్రాంతాల్లో నిరుద్యోగుల, మిగులు కార్మికుల ఉపాధి అవకాశాలు పెరిగి, వెనుకబాటుతనం నుండి, దారిద్ర్యం నుండి విముక్తి చెందుతారు.

మనదేశంలో కేంద్రప్రభుత్వం పారిశ్రామికీకరణ, ఉపాధి అవకాశాలు పెంచడానికి 11వ పంచవర్ష ప్రణాళికలో లక్ష్యాలను (Inclusive Growth) నిర్దేశించుకుంది. ఈ ప్రణాళిక కాలంలో పారిశ్రామిక రంగంలో ప్రస్ఫుటంగా కనిపించే మార్పులలో ఎస్ఈజెడ్లు ప్రధానమైనవి.

“సమ్మిళిత అభివృద్ధి (Inclusive Growth) వ్యూహం ఉత్పాదక ఉపాధి పెంచేందుకు ప్రాధాన్యతను ఇస్తుంది. ఉత్పాదక ఉపాధి ద్వారా ప్రధాన ప్రపంచంలో లేని వివిధ తరగతుల ఆదాయాలు పెరిగే విధంగా అభివృద్ధి వ్యూహం ఉండాలి. నూతన ఉపాధిని పెంచాలి. వ్యక్తుల ఆదాయాలు పెంచాలి. స్వయం ఉపాధితో సహా అందరి ఆదాయాలు పెరగాలి”. - ప్రపంచబ్యాంకు అభివృద్ధి నివేదిక 2008.

మనదేశంలో నేడు పాలకులు చెబుతున్న అభివృద్ధి ఇలా ఉందా? అన్నది ప్రశ్న



మన దేశంలో నేటికీ 60శాతం మంది ప్రజలు వ్యవసాయం మీదే ఆధారపడి జీవిస్తున్నారు. కేవలం వ్యవసాయం నుండి వ్యవసాయేతర రంగాలకు మారడం ద్వారానే అభివృద్ధి సాధ్యం కాదు. అలాగే తక్కువ ఉత్పాదకత, తక్కువ వేతనాలు ఉండే సాంప్రదాయ రంగమైన తీవ్రమైన సంక్షోభంలో కూరుకుపోయిన వ్యవసాయ రంగంలోని ఉపాధుల నుండి అసంఘటితరంగానికి మార్పు చెందడం అభివృద్ధిగా పరిగణించబడదు. వెనుకబాటుతనం నుండి మరో రూపంలో వెనుకబాటుతనంగా దీనిని పరిగణించ వచ్చు.

### దేశంలో పరిస్థితి

నేషనల్ శాంపిల్ సర్వే (NSS) వివరాలు ప్రకారం ప్రధాన రంగాల్లో ఉపాధి అవకాశాలు మొత్తం ఉపాధిలో ఈ క్రింది విధంగా ఉన్నాయి.

పై వివరాలు పరిశీలిస్తే వ్యవసాయ రంగంలో ఉపాధి రెండు దశాబ్దాల (1993-2010) నయా ఉదారవాద విధానాల కాలంలో 18శాతం పైగా (63.89 నుండి 45.5కు) తగ్గింది.

వ్యవసాయ రంగంలో తగ్గిన ఉపాధి ప్రధానంగా కొంతభాగం నిర్మాణ రంగంలో పెరిగింది. ఈ కాలంలో ఈ రంగంలో 3.24 శాతం నుండి 7.5శాతానికి (2.26శాతం) పెరిగింది. ఇది ప్రధానంగా అసంఘటితరంగం. ఇదే సమయంలో ఉత్పాదక రంగంలో ఉపాధి 10.65శాతం నుండి 8.9 శాతానికి (1.75శాతం) తగ్గింది.

పై వివరాలు పరిశీలిస్తే వ్యవసాయ రంగంలో తగ్గిన ఉపాధి అవకాశాలు, పారిశ్రామిక రంగంలో భర్తీ కాలేదని స్పష్టంగా అర్థమవుతుంది.

**ప్రత్యేకతలు :** భారతదేశంలో నేడు జరుగుతున్న పారిశ్రామికీకరణకు నాలుగు ప్రత్యేకతలున్నాయి.

1. నయాఉదారవాద సరళీకరణ విధానాల నేపథ్యంలో జరుగుతున్న పారిశ్రామికీకరణ వల్ల ఉపాధి కల్పన చాలా పరిమితంగా ఉంటోంది. ఈ కార్పొరేట్ పారిశ్రామికీకరణ ప్రజా వ్యతిరేకమైనది.

2. వ్యవసాయ రంగంలో తగ్గుతున్న ఉపాధిని ఇది ఏ మాత్రం భర్తీచేయడం లేదు. సరికదా మరింత మంది రైతులను ఉపాధికోల్పోయేలా చేస్తోంది.

3. ఫలితంగా అత్యధిక మంది పారిశ్రామికీకరణ కోసం భూములు వదులుకోవడానికి సిద్ధపడటంలేదు.

4. పారిశ్రామికాధిపతులు వివిధ రాష్ట్రాలలో పరిశ్రమలు స్థాపించడానికి పోటీ పడటం కాకుండా, వారి రాష్ట్రంలో పరిశ్రమలు పెట్టాలని పెట్టుబడిదారుల వెనుక రాష్ట్ర ప్రభుత్వాలే పోటీ పడే ధోరణి ఉంది.

### పరిష్కారం :


ప్రభుత్వం పదే పదే చెబుతున్న సమైక్య అభివృద్ధి (Inclusive Growth) పేదలకు అంది ఆచరణలో అమలైతేనే ప్రజలకు, దేశానికి న్యాయం జరుగుతుంది.

అందువలన పారిశ్రామికీకరణ వల్ల ఈ క్రింది లక్ష్యాలు పూర్తి అయితే దేశానికి, ప్రజలకు ఉపయోగకరం.

1. వ్యవసాయ రంగంలో తగ్గుతున్న ఉపాధి, ఉత్పాదకాలను పెంపొందించేదిగా ఉండాలి.
2. వ్యవసాయాధారిత శ్రామికులపై భారాలు తగ్గించి, గ్రామీణ దుర్భర జీవిత కభందహస్తాల నుండి విముక్తి చేయడం తద్వారా సంపాదన సమానంగా పంపకం జరిగేలా చూడాలి.
3. వ్యవసాయ రంగంలో ఉపాధి అభివృద్ధి చెందేలాగా, అభివృద్ధి స్థిరంగా ఉండేలాగా పారిశ్రామిక రంగంలో వస్తున్న ఆధునీకరణ ఉపయోగపడాలి.
4. వ్యవసాయకరంగ “ఉత్పత్తిలో విలువ” పెంచేదిగా పారిశ్రామిక రంగం ఉండాలి.

అందువల్ల నిజమైన అభివృద్ధి సాధించాలంటే ఉపాధి అవకాశాలు పెంచే వ్యవసాయేతర రంగాలు అభివృద్ధి చెందాలి. ఈ అభివృద్ధి పారిశ్రామికరంగం, సర్వీస్ రంగం రెండింటిలోనూ జరగాలి. నేడు దేశంలో అమలవుతున్న ఎగుమతి ఆధారిత, ఉపాధిరహిత, కార్పొరేట్ రంగ అభివృద్ధిలకు భిన్నంగా పారిశ్రామికీకరణ జరగాలి.

✱ - ఎ.అజయ్ శర్మ, సిఐటియు రాష్ట్ర ఉపాధ్యక్షులు



## కర్ణాటక మధ్యాహ్న భోజన పథకం కార్మికుల విజయం



కర్ణాటక రాష్ట్రంలో అక్షర దసోహ వర్కర్స్ యూనియన్ (సిఐటియు) బేనర్ క్రింద వేలాది మంది మధ్యాహ్న భోజన పథకం కార్మికులు, ప్రత్యేకంగా మహిళలు అన్ని జిల్లాల నుండి డిసెంబర్ 2న ర్యాలీగా కదిలారు. రైల్వే స్టేషన్ నుండి పెద్ద ప్రదర్శన ప్రారంభించి బెంగుళూరు నగరం నడి బొడ్డున వున్న గాంధీనగర్ లోని ఫ్రీడం పార్క్ కు చేరారు. వీరు తమ సమస్యలు పరిష్కరించేంత వరకు నిరవధికంగా బైటాయింపునకు ఉపక్రమించారు. ఈ బైటాయింపు ఆందోళనలో రాష్ట్ర సిఐటియు

అధ్యక్షులు వి.జె.కె నాయర్, ప్రధాన కార్యదర్శి ఎస్.ప్రసన్నకుమార్ ఇతర నాయకులు ప్రసంగించారు. 4వ రోజున ఈ ఉద్యమం ఉచ్చస్థాయికి చేరింది. రాష్ట్రంలోని అన్ని స్కూళ్లలోను సమ్మెకు పిలపునిచ్చారు. రాష్ట్ర అధ్యక్షురాలు ఎస్.వరలక్ష్మి నాయకత్వాన ఆఫీసు బేరర్లు ముఖ్యమంత్రి సిద్ధరామయ్యతో చర్చలు జరిపారు. డిసెంబర్ 6న సోషల్ వెల్ఫేర్ శాఖామంత్రి ఆంజనేయ ఆందోళన శిబిరానికి వచ్చి ప్రభుత్వ నిర్ణయాలను తెలిపారు. మిడ్డేమిల్ వర్కర్లకు రూ.500/-లు పెంచడానికి నిర్ణయించినట్లు తెలిపారు.



## శ్రామిక మహిళల సమస్యలపై కార్మికవర్గం ఐక్యంగా కదలాలి!

పరాయి పాలకులు దేశాన్ని వదిలి వెళ్ళి 66 ఏళ్ళు. నాటి నుండి స్వదేశీయులే పరిపాలిస్తున్నారు. రాష్ట్రపతి, ప్రధానమంత్రి, స్పీకర్, ముఖ్యమంత్రి తదితర ఉన్నత పదవుల్ని నారీమణులు అధిరోహించారు. అయినా సాధారణ శ్రామిక మహిళల జీవితాల్లో మాత్రం వెలుగు రాలేదు. నిత్యం వేధింపులకు, అవమానాలకి, అత్యాచారాలకు బలవుతూనే వున్నారు. సమాన పనికి సమాన వేతనం, కనీస వేతనం, పనిభద్రత, లైంగిక వేధింపుల నుండి రక్షణ, క్రెచ్ సౌకర్యం, విశ్రాంతి గదులు, మంచినీరు, మరుగుదొడ్లు, పని గంటలు, సాంఘిక భద్రతా సౌకర్యాలకు నోచుకోవటం లేదు. ఇంతటి దురవస్థకు కారణం పాలకులు అవలంబిస్తున్న ఆర్థిక విధానాలు శ్రామిక మహిళల పట్ల శాపాలుగా మారాయి.

మహిళా సాధికరత గురించి పాలకవర్గాలు నిత్యం జపిస్తునే వున్నాయి. మహిళా ఓటర్లను ఆకర్షించేందుకు 'మహిళా సాధికారత' నినాదం ఒక సాధనంగా పాలకులు వాడు కుంటున్నారు. మన దేశంలో రక్తహీనతతో బాధపడుతున్న మహిళలు 50% మంది ఉన్నారు. ప్రసవ సమయంలో ప్రాణాలు కోల్పోతున్న మహిళలు ఏటా 55వేల మంది అని గణాంకాలు చెప్తున్నాయి. గర్భిణీ స్త్రీలకు సరైన పోషకాహారం అందక పోవటంతో బిడ్డ పుట్టిన ఏడాదిలోపే మృత్యువాతపడుతున్న వారు ఏటా 56 లక్షల పైచిలుకే.

దేశంలోని శ్రామిక మహిళల్లో 94% మంది అసంఘటిత రంగంలో పనిచేస్తుంటే కేవలం 6% మంది మాత్రమే సంఘటిత రంగంలో వున్నారు. అసంఘటిత రంగంలో పనిచేస్తున్న శ్రామిక మహిళల్లో 99% మందికి కార్మిక చట్టాలు అమలు కావటం లేదు. దేశంలో సేవల రంగం విస్తరిస్తుంది. సేవల రంగంలోని ఉపాధిలో మహిళలే నియమించబడుతున్నారు. అయితే పనిభద్రత, పని గంటలు, కనీస వేతనాలు అమలు కావడం లేదు. 300 నుండి 5000 లోపు వేతనాలు మాత్రమే చెల్లిస్తున్నారు. కాంట్రాక్ట్, జెట్సోర్నింగ్, పార్ట్ టైం, వాలంటరీ, పీస్ రేట్స్, గౌరవ వేతనం పారితోషికాల పేరుతో ప్రభుత్వమే చట్టాలకు తిలోదకాలిచ్చి శ్రామిక మహిళలతో వెట్టిచాకిరి చేయిస్తున్నది. ఇక ప్రైవేటు రంగం గురించి ప్రత్యేకంగా చెప్పాల్సిన అవసరం లేదు. ప్రత్యేక ఆర్థిక మండళ్ళలో బహుళజాతి సంస్థలు మన భారతీయ శ్రామికులను బానిసలకంటే హీనంగా పరిగణిస్తున్నా పాలకులకు పట్టడం లేదు. 10 సం॥రాల పాటు యూనియన్ ని సెజ్ లో అనుమతించబోమని బహుళజాతి సంస్థలకు హామీ ఇచ్చిన పాలకులు మహిళాసాధికారత గురించి మాట్లాడటం సిగ్గుచేటు.

శాస్త్ర సాంకేతిక రంగాలు ఎంతో అభివృద్ధి చెందిన రంగాలలో సైతం శ్రామిక మహిళలు 13-14 గం॥లు అర్ధరాత్రి వరకు

కంప్యూటర్లకు అతుకుపోయి యంత్రాల్లాగా పని చేయాల్సి వస్తున్నది. ఆహారోత్పత్తులయిన ఫుడ్ ప్రాసెసింగ్, ఫిష్ ప్రాసెసింగ్ లలో పనిచేస్తున్న శ్రామిక మహిళలు నిత్యం రోగాల బారిన పడుతున్నా పట్టించుకునే నాధుడు లేడు.

కేంద్ర, రాష్ట్ర ప్రభుత్వాలు అనురిస్తున్న సరళీకృత ఆర్థిక విధానాలు సంపన్నులను మరింత సంపన్నులుగా మారుస్తున్నాయి. నిత్యావసర వస్తువుల ధరలపై ప్రభుత్వ నియంత్రణ లేకపోవటంతో ధరలకు రెక్కలోచ్చి ఆకాశాన్నంటుతున్నాయి. సామాన్య మధ్యతరగతి ప్రజలు దరిద్రంలోకి నెట్టబడుతున్నారు. దీన్ని కప్పిపుచ్చి ప్రపంచాన్నంతా నమ్మించేందుకు దేశంలో పేదరికం తగ్గిందనే తప్పుడు లెక్కలు తయారు చేస్తున్నారు. ఆహార భద్రతా బిల్లుతోటే దేశంలో ఆకలి బాధ తీరుతుందని ప్రచార బాకాలూడు తున్నారు.

మరోవైపు మహిళలపైన అకృత్యాలు నిత్యకృత్యంగా మారాయి. పాశ్చాత్య భావజాలం మన దేశాన్ని ముంచెత్తుతోంది. అశ్లీ సాహిత్యం డబల్ మీనింగ్ డైలాగులతో సినిమాలు, పబ్లు, మిడ్ నైట్ మసాలాలు, 'హెల్త్ నైట్స్' వంటి పేర్లతో మీడియాల్లో ప్రసారమవుతున్న కార్యక్రమాలు యువతను ప్రక్కదోవ పట్టించి మహిళలపై అత్యాచారాలు, అఘాయిత్యాలు దాడులు పెరగడానికి దోహదపడుతున్నాయి. కామవాంఛలు తీర్చుకునేందుకు ముక్కుపచ్చలారని పసిబిడ్డలను కూడా బలి తీసుకుంటున్నారు. నిర్భయ చట్టం వచ్చినా దేశమంతా నిరసనలు పెల్లుబుకుతున్నా ఈ ఆగడాలకు అడ్డుకట్ట పడటం లేదు. అందుకు కావలసింది ప్రకటనలతో చేతులు దులుపుకోవటం కాదు. చిత్తశుద్ధి కావాలి. మహిళాలోకానికి మనోధైర్యం కల్పించాలి. సమాజంలో సగం అనే భావనను ఆచరణలో రుజువు చేయాలి.


ఈ లక్ష్యం కోసమే సిఐటియు అఖిల భారత 14వ మహాసభ శ్రామిక మహిళల సమస్యలపై కేంద్రీకరించి కృషి చేయాలని తీర్మానించింది. శ్రామిక మహిళలకున్న ప్రత్యేక సమస్యలపై ప్రచార ఆందోళనను చేపట్టింది. అందులో భాగంగానే డిశంబర్ 23న దేశవ్యాప్తంగా ప్రదర్శనలు, ధర్నాలు నిర్వహించాలనే పిలుపులో భాగంగా మన రాష్ట్రంలో లక్షా 20వేల కరపత్రాలు ముద్రించి పంపిణీ చేశాము. 19 పట్టణాల్లో 4 జిల్లా కేంద్రాలలో 6 జోన్స్ లో 159 మండల కేంద్రాలలో జరిగిన కార్యక్రమాలలో పెద్దఎత్తున కార్మికులు పాల్గొన్నారు. వారందరికీ అభినందనలు. ఈ కృషి భవిష్యత్ లో మరింత పెరగాల్సి వుంది. శ్రామిక మహిళల సమస్యలపై మొత్తం కార్మికవర్గం ఐక్యంగా భవిష్యత్ పోరాటాలకు సిద్ధం కావాలి!

- కె.ధనలక్ష్మి

కన్వీనర్, శ్రామికమహిళా రాష్ట్ర సమన్వయ కమిటీ



# వ్యాపార నీతి



సుబ్బరాజు పొలిచే ఆవు కొన్నాడు. దానికి మంచి తిండి పెడితే చిక్కని పాలు సేర్లు కొట్టి ఇస్తుందని మిత్రులు చెప్పడంతో ఖర్చుకు వెనుకాడకుండా ఆ ఆవుకి మంచి దాణా వేస్తూండేవాడు.

ఆవు కూడా యజమాని పెట్టే తిండికి, కప్పించే సౌకర్యాలకు తృప్తి చెంది సేర్లు కొట్టి పాలు ఇస్తూ యజమానిని సంతృప్తి పరిచేది.

చిక్కని పాలు అమ్మకానికి పెట్టినప్పటి నుండి సుబ్బరాజు దగ్గర పాలుకొనే వారి సంఖ్య ఎక్కువైంది. ఒక్కొక్కసారి పాలు దొరకక వెనుదిరిగేవారు కూడా ఉండేవారు.

వ్యాపారం దినదినాభివృద్ధి చెందడంతో భార్య సుగుణ 'ఇలాంటి ఆవులు ఇంకొన్ని కొని పెంచితే బాగుంటుంద'నే సూచన చేసింది.

'మరిన్ని ఆవులు కొనాలంటే ఖర్చుతో కూడిన పని. ఈ ఆవుకే ఇంకొంత పాష్టికాహారం అందిస్తే మరీ చిక్కటి పాలు ఇస్తుంది. అందులో కొద్దిపాటి నీళ్లు కలిపినా మన వ్యాపారానికి ధోకా ఉండదు' సమర్థింపుగా చెప్పకున్నాడు సుబ్బరాజు.

'మీ ఆలోచనలో దురాశ కన్పిస్తుంది. నీతి, నియమాలు తప్పిన వ్యాపారం దుఃఖాన్ని మిగుల్చుతుంది' కుండబద్దలు కొట్టినట్లు చెప్పింది సుగుణ.

'దీనిని దురాశ అనరు. ఇది వ్యాపారధర్మం. వ్యాపారం

బాగున్నప్పుడే నాలుగు పైసలు సంపాదించుకోవాలి. ఇందులో నీ సలహాలవసరం లేదు. వ్యాపారం ఎలా చేయాలో నాకు తెలుసు' కోపగించుకున్నాడు సుబ్బరాజు.

భర్త మాటకు ఎదురు చెప్పలేని సుగుణ 'మంచి ఎవరికీ రుచించదు' అనుకొని ముభావంగా ఉండిపోయింది.

ఆ ఉప నుండి తీసిన పాలలోనే నీళ్లు కలుపుతూ నెమ్మదిగా నెట్టుకొస్తున్నాడు సుబ్బరాజు.

రోజులు గడుస్తున్న కొద్దీ పాలు కొనేవారి సంఖ్య తగ్గింది. తప్ప తెలుసుకున్న సుబ్బరాజు పాలలో నీళ్లు కలవడం మానుకున్నాడు. కాని కొనేవారి సంఖ్య పెరగకపోవడంతో బాధపడ్డాడు. వ్యాపారం బాగా సాగకపోవడంతో ఆవుకు వేసే తిండి తగ్గించాడు. ఆవు కూడా పాలు ఇవ్వడం తగ్గించింది. చివరకు పోషణ కష్టమై ఆవును అమ్ముకున్నాడు.

భర్త బాధను చూసి ఓదారుస్తూ 'అమ్మకానికి నమ్మకమే వునాది. నమ్మకం ఒకసారి పోగొట్టుకుంటే దానిని నిలబెట్టుకోవడం కష్టమన్నది వ్యాపార నీతి. అధర్మ వ్యాపారం వ్యాపార ధర్మం కాదు. ఇక నుండి నీతి నియమాలతో కూడిన వ్యాపారం ఏదైనా చేసి జీవనాన్ని సాగిద్దాం' అంది సుగుణ.


సుబ్బరాజు కూడా అందుకు అంగీకరించాడు.

\* \* \*



# ప్రజాసేవకుడు

వెన్నా కృష్ణారావు, బిడిఎల్



రామయ్య రామాపురానికి పెద్ద రైతు. ఊరి పెద్ద కూడాను. ఆ ఊళ్ళో శుభాశుభ కార్యక్రమాలేవి జరిగినా రామయ్య సలహా సహాయ సహకారాలేకుండా జరిగేవి కావు. ఒక్కమాటలో చెప్పాలంటే రామాపురానికి ఆపద్బాంధవుడు రామన్నగా పేరొందిన రామయ్య. రామన్న భార్య కూడా భర్తకు తగ్గ ఇల్లాలే. ఊళ్ళో ఎవరూ ఆకలితో ఉండకూడదన్నది ఆమె భావన. ఒళ్ళొంచి పనిచేసేవోళ్ళ కడుపాకలి తప్పక భూదేవి తీరుస్తుందన్నది రామన్న సిద్ధాంతం. అదే ఆ ఊరి ప్రజలందరికీ నూరిపోసేవారు. సోమరిపోతుల్లేని ఊరు కావడంతో ఆ ఊరి ప్రజల చెమట సారానికి రామాపురం పుడమితల్లి ఎప్పుడూ పచ్చదనంతో నిండు చూలాల్లా కళకళలాడుతుండేది. అందుకే ఆ గ్రామం అనేకసార్లు ఆదర్శగ్రామంగా ఎన్నికైంది కూడాను.

కాలక్రమేణ ప్రకృతిలో వచ్చిన మార్పులకి వర్షాలు సరిగా పడక కాలువలద్వారా వచ్చేనీరు రాక, చెరువుల్లోని నీరూ తగ్గుముఖం పట్టాయి. పృథ్వీమాత గుండెపై వందలాది అడుగులు యంత్రాలతో బోరు బావులేసి నీటిని తోడుదామనుకున్న ప్రయత్నాలు ఫలించటంలేదు. ఏ రోజుకారోజు నేలతల్లి బీటలు వారి పోతున్నది. ఊళ్ళోని జనం గత్యంతరంలేని పరిస్థితుల్లో త్రొక్కుకుతెరువుకై పొట్టచేతబట్టుకుని వలసబాట పట్టారు.

రామన్న వేయించిన రంధ్రపు బావుల్లో అదృష్టవశాత్తు నీళ్ళు పడ్డాయి. ఆ నీటితో పంటలు పండించుకోమని కొంతమంది రైతుల వలసనాపారు రామయ్యదంపతులు. రాను రాను ఆ బోరు బావులు కూడా అడుగంటిపోవడంతో దిక్కుతోచని స్థితిలో దిగాలుగా ఉన్నాడు రామన్న. ఎండిన చెట్టుపై పక్షులు ఉండవన్న చందాన జనం వలస పక్షుల్లా ఎగిరిపోవడంతో ఊరు సగంపైనే ఖాళీ అయి బోసిపోయింది.

రైతులకు ఎక్కడా అప్పుపుట్టటం లేదు. పశువులు మేతలేక బక్కచిక్కిపోతున్నాయి. పొలాలన్నీ ఎడారుల్లా మారి పోయాయి. వానదేవుని కరుణకోసం ఎన్నెన్నో పూజలు చేశారు. మేఘాలు కరుణించి కళ్ళాపిచల్లి పోతోందేతప్ప వ్యవసాయానికి సరిపోను నీళ్ళను కురవడం లేదు. వలసెళ్ళగా మిగిలిన రైతులంతా కూలీలుగా మారిపోయి దూరప్రాంతాలకు కూలికి పోయొస్తూ ఊళ్ళోనే ఉంటున్నారు.

కొంతకాలానికి రెండురోజులు ఎడతెరిపిలేకుండా కురిసిన వానలు రామాపురంలో జనంలో కొత్త ఆశలు చివరింపచేశాయి. అంతా సేద్యానికి పూనుకున్నారు. దానధర్మాలు చేయగా పాతిక ఎకరాలు కాస్తా హారతి కర్పారంలా హరించుకుపోయి రెండెకరాల

చిన్న రైతుగా మిగిలిపోయారు రామన్న. అయినా ఆయనకున్న గౌరవమర్యాదలు రవ్వంతైనా తగ్గలేదు సరికదా మరింత పెరిగాయి. అప్పోసప్పో చేసి పట్నం నుండి విత్తనాలు కొనుక్కొచ్చి పొల్లాల్లో విత్తారు ఆ వూరి రైతులు. వారాలు గడిచినా మొలకలు రాలేదు. మొలచిన కొద్ది మొలకలు నెలలు గడిచినా అంగుళం కూడా పెరగలేదు. అప్పులభారం మోయలేక మనస్థాపంతో రైతు సింగడు పైరుకి చల్లేటందుకు తెచ్చిన పురుగుమందు తాగి ఆత్మహత్య చేసుకోవాలనుకున్నాడు. తోటి రైతులు హుటాహుటిన దగ్గర్లో ఉన్న ఆసుపత్రికి తీసుకెళ్ళారు సింగడ్ని. పరీక్షచేసిన వైద్యుడు “సింగడి ప్రాణానికేం భయంలేదు. అతను తాగిన పురుగుల మందుని పరీక్ష చేశాను. అందులో పురుగుమందు వాసనతోకూడిన నీళ్ళే తప్ప ఎలాంటి ప్రాణహాని తలపెట్టే రసాయనాలేవీ లేవని” తేల్చి చెప్పడంతో విస్తుపోయి ఊపిరి పీల్చుకుని తిరిగి రామాపురం చేరారంతా.

పొలాల్లోని మొలకల్ని పరిశీలించిన వ్యవసాయ శాస్త్రవేత్తలు రైతులు నాటినవన్నీ నకిలీవిత్తనాలని తేల్చి చెప్పారు. దాంతో రామన్న గ్రామస్తులందర్నీ సమావేశపరచి ఎవరూ ఆత్మహత్యలకు పాల్పడవద్దని హితబోధచేసి, జనాల్నందర్నీ ఏకంచేసి నకిలీ విత్తనాలు, పురుగుమందులు అమ్ముతూ రైతుల అమాయకత్వాన్ని సొమ్ముచేసుకుంటూ, రైతుల ఆత్మహత్యలకు కారణమైన దుకాణందారుపైకి దండయాత్రకి సమాయత్తం చేశారు. అంతా కలిసి దుకాణదారుడ్ని దేహశుద్ధి చేసి చంపబోతున్న రైతుల్ని వారించి చట్టాన్ని మన చేతుల్లోకి తీసుకోవద్దు. ఇతన్ని చట్టానికి పట్టిద్దాం. అయితే ఇతన్నుండీ నష్టపరిహారం వసూలు చేద్దాం. ఇకనుండీ రైతులెవ్వరూ ఆత్మహత్యలు చేసుకోవద్దు. నకిలీ వ్యాపారుల పాలిట రైతులు సింహస్వప్నం కావాలంటూ దుకాణదారు నుండీ నష్టపరిహారంగా రెండింతలు రైతులందరికీ ఇప్పించారు వ్యవసాయకూలీగా మారిన ఒకనాటి గ్రామపెద్దరైతు రామయ్య.

ఒక విలేకరడిగిన ప్రశ్నకు జవాబిస్తూ... సమస్యలకు జడిసి ఆత్మహత్యలు చేసుకోవడమంటే వారి మీద ఆధారపడి జీవించే వారిని అనాధల్ని చేసి ఇబ్బందులకు గురిచేయడమే. ప్రజాసేవ వ్యాపారం కాకూడదు అన్న రామన్న మాటలతో ‘ప్రజాసేవకుడు’ వర్ధిల్లాలి అంటూ వందలాదిమంది వేనోళ్ళ శ్లాఘించే నినాదాలతో ఆ ప్రాంతమంతా మారుమ్రోగుతోంది. నేను చప్పట్లు కొట్టకుండా ఉండలేకపోయాను.

✱ ✱ ✱





## భూమి పుత్రుడా - నెల్సన్ మండేలా

- దామరపల్లి నర్సింహారెడ్డి

చరణం: నల్ల నల్లని సూరీడా భూమి పుత్రుడా  
అందుకోవయ్యా మా పోరు దండాలు  
ఒక్కసారి చూడవయ్యా జన సందోహమై కదిలారు  
కడసారి చూసుటకై జనమంతా

॥ నల్ల నల్లని సూర్యుడా ॥



1. ఎర్రని మంటల్లో, మండేటి మండేలా  
దక్షిణాఫ్రికా దేశమందున్న  
స్వేతా జాతీయుల దోపిడి పీడనపై  
నల్లజాతీయుల వజ్రానివా

॥ నల్ల నల్లని సూర్యుడా ॥

2. కార్మిక కర్షకులతో విప్లవాలు వస్తాయని  
రాజాది రాజులతో కాదని నిరూపించి  
వర్ణ వివక్ష వ్యతిరేక ఉద్యమ చరిత్రలో...  
చెరిగిపోని రాజ ముద్ర నీది

॥ నల్ల నల్లని సూర్యుడా ॥

3. జైలు గోడలు బద్దలు కొట్టి  
శత్రువుల ఎత్తుగడలను చిత్తు చేసి  
పీడిత, తాడిత జాతి విముక్తికై  
అలుపెరుగని పోరులో విజయకేతనమయి

॥ నల్ల నల్లని సూర్యుడా ॥

4. హింస వద్దని - అహింస బాటలో  
శాంతి కోసం కోరిన వాడవు  
శాంతి ధూతవై ఆదర్శప్రాయుడవై  
అమరజ్యోతివైన - నెల్సన్ మండేలా

॥ నల్ల నల్లని సూర్యుడా ॥

5. భూగోళంపై నిష్పల కొలిమై  
జాత్యంహంకారంపై రాజీలేని  
అవిశ్రాంత పోరాటయోధుడు  
నల్ల సూరీడు నెల్సన్ మండేలా

॥ నల్ల నల్లని సూర్యుడా ॥

6. నల్లని బంగారమా నెల్సన్ మండేలా  
జాతి నిన్ను ఎన్నటికి మరువదు  
ఖండాంతర మహానేతవు మండేలా  
నీ పోరాటం ఆదర్శనీయం

॥ నల్ల నల్లని సూర్యుడా ॥ ❖



# శ్రీసిటీ సెజ్లో దళితులకు ఉద్యోగాలు ఉత్తిమాటేనా!

చిత్తూరు జిల్లా సత్యవేడులో ఏర్పాటైన శ్రీసిటీ ప్రత్యేక ఆర్థిక మండలి (ఈఎస్జెడ్ - సెజ్) కి భూములు ఇచ్చింది 70శాతం మంది దళితులే. సెజ్ వచ్చిన తరువాత ఇక్కడి దళితుల స్థితిగతులు మారిపోయాయని శ్రీ సిటీ ఘనంగా చెప్పుకుంటోంది. పలు ప్రాంతాల నుంచి దళిత ప్రతినిధులను సత్యవేడుకు పిలిపించి, ఎసి గదుల్లో మీటింగులు పెట్టి, దళితవాడలన్నీ వెలిగిపోతున్నట్లు ప్రచారం చేసుకుంటోంది. ఈ నేపథ్యంలో సెజ్ పరిధిలో దళితుల పరిస్థితి పరిశీలించి, వారికి లభిస్తున్న ఉపాధి గురించి తెలుసు కోవడం అవసరం.

ఎఎస్ఇజెడ్లో దేశ విదేశాల పరిశ్రమలు ఏర్పాటువుతాయని, ఇంటింటికీ ఉద్యోగం ఇస్తామని మొదట్లో ఊరించారు. కొన్ని పరిశ్రమలైతే వస్తున్నాయిగానీ, వాటిల్లో స్థానికులకు ఉద్యోగాలు దక్కడం లేదు. దళితులకైతే ప్రవేశమే ఉండడం లేదు. ఇప్పటి దాకా శ్రీసిటీ లో దాదాపు 20 పరిశ్రమలు



ఏర్పాటుయ్యాయి. ఇంకా వస్తున్నాయి. వీటన్నింటిలో భూతద్దం వేసి వెతికినా ఒక్క దళిత ఉద్యోగి కనిపించరు. ఏవైనా ఉద్యోగాలు ఇచ్చారంటే అవి సెజ్ నిర్వహణకు సంబంధించినవే. అంటే రోడ్లపైన చెత్త ఏరడం, ఆఫీసుల్లో మరుగుదొడ్లు శుభ్రం చేయడం, కాపలా వంటి పనులు ఇస్తున్నారు. మల్లారిపాళెం (ఈస్ట్) సత్యవేడు ప్రాంతంలో అతిపెద్ద దళితవాడ. వంద మందికిపైగా పేద రైతులు 200 ఎకరాలకు పైగా భూమిని ఎస్ఇజెడ్కు ఇచ్చారు. ఈ పల్లెలో శ్రీసిటీ ఉద్యోగాలు 20 మందికి మాత్రమే వచ్చాయి. ఫ్యాక్టరీల్లో ఒకరికీ ఇవ్వలేదు. 'నా కొడుకు డిగ్రీ చదివాడు. ఉద్యోగం కోసం నాలుగుసార్లు వెళ్లాను.. ఇవ్వలేదు' అని ఆ పల్లెకు చెందిన ఎం.ఏకాంబరం చెప్పారు. 'నేను బివి పూర్తి చేశాను. శ్రీసిటీలో ఉద్యోగం కోసం ప్రయత్నించాను. ఇవ్వలేదు. ఖాళీగా ఉన్నాను' అని దళితుల చెప్పారు. తొండూరు సొసైటీలో దళితులు 60 మంది భూములు కోల్పోయారు.

వీరిలో 40 మందికి శ్రీసిటీలో ఉద్యోగాలొచ్చాయి. ఫ్యాక్టరీల్లో ఎవరికీ ఇవ్వలేదు. 'నేను వాచర్గా పనిచేస్తున్నాను. నెలకు రూ.3000/-లు ఇస్తారు. అన్నీ ఇలాంటి ఉద్యోగాలే' అని చెప్పారు

నాగరాజు. రామచంద్రాపురం మరో దళితవాడ. ఇక్కడివారు 40 మంది భూములిచ్చారు. 'మా ఊళ్లో ఒక్కరికీ ఉద్యోగాలివ్వలేదు. డిగ్రీ చదివినవారు ఎనిమిది మంది, ఇంటర్ దాకా చదివిన వారు 30 మంది ఉన్నారు. దళితులంటే అసలు పట్టించుకోవటం లేదు' అని అక్కడి వారు వాపోయారు. శ్రీసిటీ నిర్వహిస్తున్న ఆస్పత్రిలో పని చేసేందుకు తమ పల్లెకు చెందిన సుమారి ఎంపికైనా ఆమెను తీసుకోకుండా చివరి నిమిషంలో నెల్లూరు నుంచి తమ వారిని తీసుకొచ్చి ఉద్యోగంలో పెట్టారని వివరించారు. చెంగంబాకం సెజ్ మధ్యలో ఉంటుంది. ఈ పల్లె దళితులు 120 ఎకరాల భూమిని సెజ్కు ఇచ్చారు. ఇక్కడ ఉపాధి లభించింది. 10 మందికి మాత్రమే. అదీ కాంట్రాక్టు ఉద్యోగాలు. శ్రీహరికోట కాలనీలో 30 మంది దళితులు భూములు కోల్పోయినా ఒక్కరికీ ఉద్యోగం ఇవ్వలేదు. ఏ దళితవాడకు వెళ్లినా ఇదే పరిస్థితి.


పరిశ్రమల నిర్మాణం కోసం కూలీలు అవసరమవుతున్నారు. ఈ పనులకూ స్థానికులను తీసుకోవడం లేదు. తీసుకున్నా రోజూ పని ఇవ్వడం లేదు. 'మా ఊళ్లో కూలి పనులైనా చేయడానికి సిద్ధంగా చాలా మంది ఉన్నారు. అయినా రోజూ పని ఇవ్వడం లేదు. రోజుకు పది మంది వంతున రోటేషన్ పద్ధతిలో తీసుకుంటున్నారు' అని వాపోయారు చెంగంబాకం దళితులు. స్థానికులను పనిలోకి తీసుకుంటే... ఆ తరువాత పర్మినెంట్ ఉద్యోగాలు అడుగుతారనో లేక ఎదురు తిరుగుతారనో భావించి కూలీలను చెన్నై నుంచి తీసుకొస్తున్నారు. ఏ పరిశ్రమలో ఎంతమందికి ఉద్యోగాలిచ్చారు, అందులో స్థానికులెందరు, దళితులెందరు తదితర అంశాలను శ్రీసిటీ యాజమాన్యం బహిరంగపరచాలని స్థానికులు డిమాండ్ చేశారు.

ఉద్యోగాల ఎరచూపి సెజ్ల పేరుతో వేలాది ఎకరాల భూములను కాజేసినకార్పొరేట్ కంపెనీలు ఉద్యోగాలు కల్పించడంలో పూర్తిగా విఫలం అయ్యాయి. అందులో పేదలుగా ఉన్న దళితులు భూములు కోల్పోయి ఉద్యోగాలు లేక రెంటికి చెడిన వారయ్యారు.



# విప్లవ జీవన విధానానికి ప్రతీక ఉరుగ్వే అధ్యక్షుడు జోన్ ముజికా

ఉరుగ్వే అధ్యక్షుడైన “జోన్ ముజికా”ను ప్రపంచంలోనే అత్యంత నిరుపేద అధ్యక్షుడిగా పిలుస్తారు.



78 సంవత్సరాల ఈ మాజీ గెరిల్లా 2010లో ఉరుగ్వే నాయకుడయ్యాడు. తన జీవన శైలితో ప్రపంచ వ్యాప్తంగా మన్ననలందుకొన్నాడు. ఆయనను ‘ప్రపంచ నిరుపేద అధ్యక్షుడు’ అంటే ఊరుకోరు. ఇతరులు కూడా సామాన్యంగా జీవిస్తే మంచిదంటారు. ఆయన అధ్యక్ష భనవంలో కాకుండా, ఉరుగ్వేలోని తన వ్యవసాయ క్షేత్రంలో ఒక చిన్న బెడ్ రూం ఉన్న ఇంట్లో భార్య లూసియాతో పాటు నివాసముంటున్నాడు. దేశాధ్యక్షుడు ప్రయాణించే వాహనాల సమూహంలో ప్రయాణించరు. తన పాత ఫోక్స్ వాగన్ కారులోనే ప్రయాణిస్తారు.

చేసి చూపాలి’ అని ముజికా ఆచరణలో చూపుతున్నారు. ఉరుగ్వేలో నిత్యావసర వస్తువుల ధరలను ప్రభుత్వమే నిర్ణయిస్తుంది. బాల్ బాలికలందరికీ ఉచిత విద్యతో పాటు ఉచితంగా కంప్యూటర్లను ప్రభుత్వమే అందిస్తుంది. ఎనర్జీ, టెలి కమ్యూనికేషన్ పరిశ్రమలను జాతీయం చేశారు. ఉరుగ్వే సమాజాన్ని మార్చడానికి పరిమితులున్నాయని, వీటి మూలాలు ప్రపంచ పెట్టుబడిలో ఉన్నాయని ముజికా భావిస్తారు.

అయినా ఆధునిక విధానాలనమలు చేయడం ద్వారా ఉరుగ్వేను సామాజికంగా మార్చే కృషి ముజికా కొనసాగిస్తున్నారు.

మన పాలకులు తమ జీవన శైలిని ఎప్పటికైనా మార్చుకొంటారా?

\*\*\*

## పోప్ ఫ్రాన్సిస్ కమ్యూనిస్టు !

పెట్టుబడిదారీ వ్యవస్థ దుష్ఫలితాల గురించి పోప్ ఫ్రాన్సిస్ చేస్తున్న ప్రకటనలు ప్రకంపనలు సృష్టిస్తున్నాయి. పెట్టుబడిదారీ వ్యవస్థ గురించి పోప్ విశ్లేషణ మార్క్సిజమే అని విమర్శిస్తున్న వారికి పోప్ ఫ్రాన్సిస్ జవాబు చెప్పాడు. ఒక పత్రిక కిచ్చిన ఇంటర్వ్యూలో “తాను మార్క్సిస్టును కాననీ, నేను నా జీవిత కాలంలో చాలా మంది మార్క్సిస్టులను కలిశాను. వారు చాలా మంచివారు. వారితో నేనెప్పుడూ ఇబ్బందులు పడలేదని” చెప్పాడు.

5000 పదాలున్న తన మొదటి ప్రబోధంలో చర్చి సంస్కరణల గురించి, పెట్టుబడిదారీ వ్యవస్థ దివాళాకోరుతనం గురించి పోప్ వ్రాశారు. అర్జెంటీనాలో పుట్టి పెరిగిన ఆయన ‘డబ్ల్యు పూజ’ను నిరసించాడు. అది నూతన నియంతృత్వానికి దారితీస్తుందన్నారు. ఆర్థిక వ్యవస్థలో ప్రతీ దానినీ స్వేచ్ఛా మార్కెట్ శక్తులకు అప్పగిస్తే

అభివృద్ధి ఫలాల “ఊట” మాదిరి (ట్రీకిల్ డౌన్ సిద్ధాంతం) సమాజానికంతటకూ దిగుతాయని నేటికీ చెప్తున్నప్పటికీ, అది వాస్తవం కాదని, నేటికీ అది నిర్ధారణ కాలేదన్నారు. ధనిక దేశాలు ఎదుర్కొంటున్న ఆర్థిక సంక్షోభానికి పెట్టుబడిదారీ వ్యవస్థ విధానాలే కారణమన్నారు. దీన్నే అభ్యుదయవాదులు, కమ్యూనిస్టులు చెప్తున్నది. దీన్ని పోప్ నిర్ధారించారు. అమెరికా, యూరప్ ల పెట్టుబడిదారీ విధాన సమర్థకులకు ఇది మింగుడు పడటం లేదు. పోప్ ఫ్రాన్సిస్ స్వేచ్ఛా మార్కెట్లనూ, ద్రవ్య సంబంధ సట్టా వ్యాపారాన్ని విమర్శించడమే కాక, దారిద్ర్యాన్ని గురించిన వాస్తవికతను గుర్తించాల్సిన అవసరాన్ని తెలిపారు. ఆర్థిక విధానాలలో సమూల మార్పులు తేవాల్సిన ఆవశ్యకతను గురించి పోప్ ఫ్రాన్సిస్ వ్యాఖ్యానం ఆహ్వానించతగ్గది.

\*\*\*

- ఎ.వి.నాగేశ్వరరావు

## చిలీలో వామపక్ష ప్రభంజనం

చిలీ వామపక్షనేత మిచెల్ బాచ్లెట్ చిలీ అధ్యక్షురాలిగా మరోసారి ఎన్నికయ్యారు. సమూలమైన మార్పులు తేవడానికి తమ ఆమోదాన్ని చిలీ ప్రజలు ఒక ప్రభంజనంలా తెలిపారు. 62శాతం మంది మిచెల్ కు ఓటేశారు.

1989లో తిరిగి ప్రజాస్వామిక వ్యవస్థగా అవతరించిన తర్వాత ఏ అధ్యక్ష ఎన్నికల్లోనూ ఒక అభ్యర్థికి ఇంతలా ఓట్లు లభించలేదు.

వెనిజులా స్థానిక ఎన్నికల్లో యునైటెడ్ సోషలిస్టు పార్టీ (మదురో) ఘనవిజయం సాధించింది. 49% ఓట్లను సాధించింది.



# 4 రాష్ట్రాల్లో మట్టిగల్చిన కాంగ్రెస్

ఉత్తరాదిన 5 రాష్ట్రాలకు జరిగిన ఎన్నికల్లో చిన్న రాష్ట్రమైన మిజోరాం మినహా మిగతా నాలుగు రాష్ట్రాల్లో కేంద్ర యుపిఎ ప్రభుత్వానికి నాయకత్వం వహిస్తున్న కాంగ్రెస్ పార్టీ ఘోరంగా దెబ్బతిన్నది. తను పరిపాలనలో ఉన్న ఢిల్లీ, రాజస్థాన్ రాష్ట్రాలను కోల్పోవటమే గాక, మధ్యప్రదేశ్, చత్తీస్ఘడ్ రాష్ట్రాలను బిజెపి నుండి చేజిక్కించుకోలేకపోయింది. కాంగ్రెస్, బిజెపి లకు ప్రత్యామ్నాయం ఉంటే వాటికి పట్టం కడతారని ఢిల్లీ రాష్ట్రంలో కొత్తగా పెట్టిన ఆమ్ ఆద్మీ పార్టీ 28సీట్లను గెల్చుకోవటంతో నిరూపితమయింది. రాజస్థాన్, మధ్యప్రదేశ్, చత్తీస్ఘర్ రాష్ట్రాల్లో బిజెపి, కాంగ్రెస్ లకు ఢీటుగా మరో పార్టీ లేకపోవటంతో ఈ రాష్ట్రాల్లో బిజెపి గెలవగలిగింది. మిగతా రాష్ట్రాల్లో ప్రాంతీయ పార్టీలు, వామపక్షాలు బలంగా ఉండటాన 2014 పార్లమెంటు ఎన్నికలకు ముందు ఇప్పుడు జరిగిన 5 రాష్ట్రాల ఎన్నికలు సెమీఫైనల్స్ కాజాలవు.

## కాంగ్రెస్, బిజెపి విధానాలకు ఎదురుదెబ్బ

రాజస్థాన్, ఢిల్లీలో ఓడిపోవడం, మధ్యప్రదేశ్, చత్తీస్ఘర్ లో బిజెపి ని ఓడించలేకపోవటానికి ప్రధాన కారణం అధిక ధరల సమస్యనని సోనియాగాంధీ, రాహుల్ గాంధీ, చిదంబరంలతో సహా కాంగ్రెస్ అధినాయకత్వమంతా ఒప్పుకుంటున్నారు. తప్పులను సరిదిద్దుకుంటామని చెప్పలేసుకుంటున్నారు. ధరల పెరుగుదలకు దారితీసే విధానాలను కాంగ్రెస్ తో జతకలిసి ప్రవేశపెట్టిన బిజెపికి కాంగ్రెస్ ఓటమిని చూసి సంతోషించాల్సి నంత పరిస్థితి లేదు. కొద్ది కాలంలోనే ఆమ్ ఆద్మీ పార్టీ శక్తివంతం గా రూపొందటం కాంగ్రెస్ తర, బిజెపి యేతర ప్రత్యామ్నాయ శక్తులకు రాబోయే కాలంలో భవిష్యత్తు వుండదని తేలిపోయింది. ఇదే ధరల పెరుగుదల కారణంగా అదివరలో అనేక రాష్ట్రాల్లో బిజెపి ఓడిపోయింది.

అవినీతి కుంభకోణాల్లో కూరుకుపోయిన కాంగ్రెస్, బిజెపి లను ప్రజలు క్షమించరని ఢిల్లీ రాష్ట్ర ఎన్నికల ఫలితాల్లో తేలింది. సరళీకరణ, ప్రైవేటీకరణ, ప్రపంచీకరణ విధానాల్లో కాంగ్రెస్, బిజెపిల మధ్య ఎటువంటి తేడాల్లేవు. ఈ విధానాలను అమలు చేయటంలో ఒకదాని కొకటి సహకరించుకుంటున్నాయి. బ్యాంకింగ్ సంస్కరణల బిల్లు, పెన్షన్ ప్రైవేటీకరణ బిల్లులను పార్లమెంట్లో పాస్ చేయటంలో యుపిఎ ప్రభుత్వానికి సహకరించింది. అదివరలో బిజెపి నాయకత్వంలోని ఎన్.డి.ఎ. ప్రభుత్వం ఉండగా కాంగ్రెస్ సహకరించింది. రాజస్థాన్, మధ్యప్రదేశ్, చత్తీస్ఘర్ రాష్ట్రాల్లో ప్రత్యామ్నాయ శక్తులు లేవు గాబట్టి, బిజెపి గెలవగలిగింది. కాంగ్రెస్ అస్తవ్యస్త పరిపాలన వల్లనే తాము రాజస్థాన్ లో గెలవగలిగామని బిజెపి నాయకురాలు వసుంధర రాజేసింధియా చెప్పారు.

## ఎన్నికల ఫలితాలు

ఢిల్లీ మొత్తం స్థానాలు - 70			రాజస్థాన్ మొత్తం స్థానాలు-200		
పార్టీ	2008	2013	పార్టీ	2008	2013
కాంగ్రెస్	43	8	కాంగ్రెస్	96	21
బిజెపి	23	31	బిజెపి	78	162
ఆమ్ ఆద్మీ	-	28	బిఎస్పి	6	3
బిఎస్పి	2	0	ఎన్పిపి	-	4
స్వతంత్రులు	1	1	స్వతంత్రులు	14	7
ఇతరులు	-	2	ఇతరులు	3	2

మధ్యప్రదేశ్ మొత్తం స్థానాలు-230			చత్తీస్ఘడ్ మొత్తం స్థానాలు-90		
పార్టీ	2008	2013	పార్టీ	2008	2013
బిజెపి	143	165	బిజెపి	50	49
కాంగ్రెస్	71	58	కాంగ్రెస్	38	39
బిఎస్పి	7	4	బిఎస్పి	2	1
బిజెఎస్	5	0			
స్వతంత్రులు	3	3			
ఇతరులు	1	0			

## కనపడని మోడి ప్రభంజనం


ఢిల్లీలో ఆరు బహిరంగ సభల్లో మోడి ఉపన్యసించినా మోడి బిజెపికి ప్రభుత్వాన్ని ఏర్పాటు చేసే బలాన్ని అందించలేకపోయారు. మధ్యప్రదేశ్ లో 15, చత్తీస్ఘర్ లో 12 మోడి బహిరంగ సభలకు జనం పెద్దగా హాజరు కాలేదు. రాజస్థాన్ లో కూడా మోడి ప్రభావం వలన వచ్చిన సీట్లు తక్కువ. మధ్యప్రదేశ్, చత్తీస్ఘర్ బిజెపి ప్రభుత్వాలు దుప్పరిపాలన చేసినా, అవినీతిలో కూరుకుపోయినా కాంగ్రెస్ ఈ ప్రభుత్వాలను గద్దెదించలేకపోయింది. ధరల పెరుగుదలకు యు.పి.ఎ. ప్రభుత్వ విధానాలు కారణం. దాంతో కాంగ్రెస్ ను బిజెపికి ప్రత్యామ్నాయంగా చూడటానికి ప్రజలు నిరాకరించారు. ప్రజల్లో పెల్లుబికిన కాంగ్రెసు వ్యతిరేకత బిజెపి కి రాజస్థాన్, మధ్యప్రదేశ్, చంఢీఘర్ లో లాభించింది. కాంగ్రెస్ కు ప్రత్యామ్నాయంగా ఆమ్ ఆద్మీ పార్టీ ఎదిగిన ఢిల్లీలో బిజెపికి అటువంటి లాంఛం చేకూరలేదు. కావున ప్రధానమంత్రి అభ్యర్థి మరియు ప్రచారానికి నాయకుడుగా ప్రకటించబడిన మోడికి బిజెపి గెలుపులో పాత్ర అతిస్వల్పం.

## వామపక్ష, ప్రజాతంత్ర శక్తులే ప్రత్యామ్నాయం

అధికధరలు, అభద్రతా, అవినీతి, కుంభకోణాలు కాంగ్రెస్ ను ఓటమి అంచుకు నెట్టాయి. కాంగ్రెస్ కు ప్రత్యామ్నాయం గా బిజెపి బలపడితే మరింత అదనపు ప్రమాదాన్ని ఎదుర్కోవాల్సి వస్తుంది. కాంగ్రెస్, బిజెపి లకు ప్రత్యామ్నాయంగా తృతీయ పార్టీలైన ప్రాంతీయ పార్టీలు, వామపక్ష పార్టీలు బలపడాలి. వామపక్ష, ప్రజాతంత్ర శక్తులే దేశంలో కాంగ్రెస్, బిజెపి లకు ప్రత్యామ్నాయం కాగలవు.



# సరళీకరణతో దిగజాలిన ప్రజల స్థితిగతులు



కార్పొరేట్ పరిశ్రమలలో పని చేసే వారి ఉద్యోగాలకు కొత్త పేర్లు పెట్టి వారిని యూనియన్స్ వైపు వెళ్ళకుండా నియంత్రిస్తూ యాజమాన్యాలు శ్రమ దోపిడీ చేస్తున్నాయని సిఐటియు రాష్ట్ర ప్రధాన కార్యదర్శి ఆర్.సుధాభాస్కర్ అన్నారు. 08.12.2013న గుంటూరులోని సిఐటియు జిల్లా కార్యాలయంలో కా|| గరకపాటి ప్రభు ప్రసాద్ మీటింగ్ హాల్ను ఆయన ప్రారంభించారు. ఈ సందర్భంగా వివిధ అంశాలపై సెమినార్స్ నిర్వహింపబడ్డాయి.

“సంస్కరణలు - విద్యారంగంపై ప్రభావం” అనే అంశంపై శాసనమండలి సభ్యులు కె.ఎస్. లక్ష్మణరావు మాట్లాడుతూ విద్య నేడు మార్కెట్ సరుకుగా మారిందన్నారు. “ప్రతి ఒక్కరికీ విద్య” అనే రాజ్యాంగ లక్ష్యం నెరవేరితేనే సామాజిక న్యాయం, ఆర్థికాభివృద్ధి సాధ్యమవుతాయని అన్నారు.

“సరళీకరణ విధానాలు - కార్మికవర్గంపై ప్రభావం” అనే అంశంపై సుధాభాస్కర్ ప్రసంగిస్తూ సీనియర్ ఎగ్జిక్యూటివ్, అసోసియేట్, జూనియర్ స్టాఫ్ పేరిట నియమిస్తూ తక్కువ వేతనాలతో వారిని అగౌరవపరుస్తూ కార్మిక హక్కులకు వారిని దూరం చేస్తున్నారని అన్నారు. అధిక ధరలతో మన దేశంలో ఉద్యోగ, కార్మిక వర్గాల నిజ ఆదాయాలు పడిపోయాయని అన్నారు. బీమా, బ్యాంకింగ్, పెన్షన్ వంటి కీలక రంగాలలో విదేశీ పెట్టుబడులను అనుమతిస్తూ ప్రభుత్వం సంస్కరణల ప్రక్రియను వేగవంతం చేస్తోందని, ఈ చర్యలు దేశ ఆర్థిక ప్రయోజనాలకు హానికరమని ఆయన అన్నారు. ఐక్యత, పోరాటం ఆయుధాలుగా సిఐటియు నిర్వహించే పోరాటాలను ముందుకు తీసికెళ్ళాలని ఆయన పిలుపునిచ్చారు. సిఐటియు జిల్లా ప్రధాన కార్యదర్శి సి హెచ్.నాగబ్రహ్మచారి సెమినార్ కు అధ్యక్షత వహించారు.

“సంస్కరణలు - ఉపాధి” అనే అంశంపై ఎమ్.ఎల్.సి బొడ్డు నాగేశ్వరరావు మాట్లాడుతూ ఉపాధిరహిత అభివృద్ధి జరుగుతోందని, శాశ్వత ఉద్యోగాలపై కోత విధిస్తున్నారని, రాష్ట్ర ప్రభుత్వ శాఖలలో లక్షల మంది కాంట్రాక్ట్ విధానంలో నియమింపబడ్డారని అన్నారు. భోజన విరామం అనంతరం నిర్వహింపబడిన రెండవ సెషన్ కు సిఐటియు జిల్లా అధ్యక్షులు ఈమని అప్పారావు అధ్యక్షత వహించారు. “వైద్య రంగంలో సంస్కరణలు - ప్రజారోగ్యం” అనే అంశంపై సిబార్ బెండల్ కళాశాల రీడర్ డాక్టర్ ఎస్.సురేష్, “ప్రజారవాణాలో సంస్కరణలు - పర్యవసానాలు” అనే అంశంపై సిఐటియు రాష్ట్ర ఉపాధ్యక్షులు ఆర్.లక్ష్మయ్య ప్రసంగించారు.

సిఐటియు జిల్లా ఉపాధ్యక్షులు డి.రమాదేవి, జిల్లా ఆఫీసు బేరర్స్ వై.నేతాజీ, కాపుశ్రీనివాస్, డి.లెనిన్, వి.వి.కె. సురేష్, జె.నవీన్ ప్రకాష్, వి.దుర్గారావు, కె.బాబూ ప్రసాద్ తో పాటు జిల్లాలోని వివిధ ప్రాంతాల నుండి ఉద్యోగులు, కార్మికులు పెద్దఎత్తున ఈ కార్యక్రమంలో పాల్గొన్నారు.

## సూర్యవంశీ స్పిన్నింగ్ మిల్స్ లో సిఐటియు 24వ వార్షికోత్సవ వేడుకలు

రంగారెడ్డి జిల్లా శామీర్ పేట్ మండలంలోని సూర్యవంశీ స్పిన్నింగ్ మిల్ పరిశ్రమలో సిఐటియు యూనియన్ ఆవిర్భావ దినోత్సవం 23 సం॥ాలు పూర్తి చేసుకొని 24వ సంవత్సరంలోకి అడుగు పెడుతున్న సందర్భంగా నవంబర్ 9, 2013న జెండాను ఎగురవేసి వేడుకలు జరుపుకున్నారు. ఈ సందర్భంగా స్పిన్నింగ్ మిల్స్ యూనియన్ గౌరవాధ్యక్షులు కె.హరిప్రసాద్ మాట్లాడుతూ 1990 సం॥లో సూర్యవంశీ స్పిన్నింగ్ పరిశ్రమలో సిఐటియు యూనియన్ ఏర్పడిందని, నాటి నుండి నేటివరకు 23 సంవత్సరముల తరబడి కార్మికుల సమస్యల పరిష్కారానికి కృషి చేసిందన్నారు. ఐఎఫ్ టియు, టిఎన్ టియు సి లు మధ్య పోటీ పడ్డా ఓటమికి గురయ్యాయన్నారు. ప్రతి సారి సిఐటియు గెలుస్తూ

వచ్చిందని తెలిపారు. సూర్యవంశీ స్పిన్నింగ్ మిల్స్ పరిశ్రమలో కార్మికులు కష్టపడి పని చేస్తున్నా, శ్రమకు తగ్గ కనీస వేతనం కూడా అందడం లేదన్నారు. పెరిగిన ధరలకు అనుగుణంగా వేతన సవరణ చేయడం లేదన్నారు. కార్మికులు ఉత్పత్తి చేసిన ఉత్పత్తుల రేట్లు పెరుగుతున్నాయి. కానీ కార్మికుల వేతనాలు పెరగక నిరంతరం దోపిడీకి గురవుతున్నారని అన్నారు. వెంటనే వేతనాలను రూ.12,500/-లకు పెంచాలని డిమాండ్ చేశారు.

ఈ కార్యక్రమంలో యూనియన్ జనరల్ సెక్రటరీ ఎం.కిష్టప్ప, నాయకులు బి.నర్సింహ, ఎం.రమేష్, బి.స్వామిరెడ్డి, కె.రమేష్, జి.నరేందర్, డి.రమేష్, డి.గణేష్, కె.గణేష్, కె.రత్నకుమారి, కె.చంద్రకళ, బి.భాస్కర్ తదితరులు పాల్గొన్నారు.



# నల్ల సూర్యుడు నెల్సన్ మండేలాకు జోహార్లు

నెల్సన్ మండేలా! ఓ స్వామికుడు... శాంతికి నిలయం, విశ్వశాంతికి సంకేతం, పీడనకు, దోపిడీకి, భయానికి తావులేని సమాజం కావాలని ఆయన కల. దక్షిణాఫ్రికా విమోచనోద్యమానికి జీవం. మనిషిని పశువుగానో, పని ముట్టుగానో చూడటంపై నిప్పులు చెరిగిన పోరాట యోధుడు. జాతి వివక్ష, దోపిడీ, బానిసత్వంపై తిరుగుబాటు బావుట ఎగురేసిన ధిక్కార పతాకం. దక్షిణాఫ్రికాలో దశాబ్దాలుగా కొనసాగిన జాతి వివక్షకు వ్యతిరేకంగా ఉద్యమించి 27 సం॥ాలు జైళ్లో నిర్బంధించబడ్డారు. జాత్యహంకార శ్వేత జాతి ప్రభుత్వం పాటిస్తున్న వివక్షను నిరసిస్తూ ఉద్యమించి నల్లజాతియులకు విముక్తి కల్పించిన వీరుడు నెల్సన్ మండేలా. అందుకే ప్రపంచంలో ప్రజలను విముక్తి చేయడం కోసం పోరాడిన అతికొద్ది మందిలో ఒకరిగా కీర్తి పొందారు.

భౌతికంగా ప్రపంచానికి మండేలా దూరమైనప్పటికీ, అణచివేత, వివక్ష, దోపిడీ ఉన్నంత కాలం నెల్సన్ మండేలా బ్రతికే ఉంటాడు. విముక్తి ఉద్యమాలు జరిగే చోట, దోపిడి అణచివేతలు జరిగే చోట విముక్తి ఉద్యమ వీరుడిగా నెల్సన్ మండేలా పేరు కూడా ప్రతిధ్వనిస్తూనే ఉంటుంది.

శతాబ్దాలుగా అణచివేతలో ఉండి మసిబారిన బొమ్మల్లా, జీవచ్ఛవాల్లా బ్రతుకులీడ్చిన నల్లజాతీయుల పక్షాన, పొట్ట చేతపట్టుకొని పనిముట్లు భుజాన వేసుకొని దేశం కాని దేశానికి వలసవచ్చిన భారతీయ సంతతి, మిశ్రమ జాతుల పక్షాన, ఇంకా జాత్యహంకార పాదాల క్రింద నలిగిన పీడిత ప్రజల పక్షాన దశాబ్దాల కాలం (నెల్సన్ మండేలా జీవిత కాలం) ఉద్యమాన్ని కొనసాగించారు. తరతరాలుగా తలలు వంచుకొని బ్రతికిన వారికి బ్యాటల్ పెట్టె (ఓటుహక్కు) వరకు తీసుకెళ్ళిన వారిని జీవం ఉన్న 'మనుషులు'గా నిటారున నిలబెట్టేందుకు నేలను చీల్చుకుంటూ 'ఎగిసిపడిన స్వేచ్ఛాపతాకం' మండేలా. ఉద్యమం ఫలితంగా 1994 ఏప్రిల్ 26వ తేదీన పొద్దునే పోలింగ్ కేంద్రం వద్ద క్యూలో నిలబడిన ఒక ఆఫ్రికన్ యువకుడు తనను పలకరించిన ఇంగ్లీష్ పత్రికా విలేకరితో "ఇప్పుడు నేను మనిషిని" అన్న మాట వెనుక వందల వేల మంది ఆత్మార్పణ ఉంది. త్యాగం ఉంది. వారి రక్తం ఉంది. భారతీయులైన డాక్టర్ జి.ఎం. నాయకర్, డాక్టర్ యూసుఫ్ దాదూ తదితరుల త్యాగాలున్నాయి. నల్లసూర్యుడు నెల్సన్ మండేలా కొనసాగించిన వీరోచితమైన పోరాటం ఉంది.

అందుకే దక్షిణాఫ్రికాకి నెల్సన్ మండేలా మొదటి నల్లజాతి అధ్యక్షుడిగా అధికారం చేపట్టినప్పుడు అతడిని "నేల మీద నడిచే దేవదూత" అంటూ కొనియాడారు. దక్షిణాఫ్రికా 'శాంతియుత పరిణామానికి' ఎంతగానో పొగడ్తలు, ప్రశంసలు లభించాయి. దక్షిణాఫ్రికా జాతిపితగా, ప్రజాస్వామ్య వ్యవస్థాపకుడిగా ప్రజల ఆదరణ పొందాడు. 1993లో నోబెల్ శాంతి బహుమతి అందుకున్నాడు. జాతి వివక్ష నిర్మూలన కోసం మండేలా జరిపిన పోరాటానికి గుర్తుగా ఆయన పుట్టిన రోజు జూలై 18న 'మండేలా డే'గా ఐరాస జనరల్ అసెంబ్లీ 2009 నవంబర్లో ప్రకటించింది. 1990లో భారత అత్యున్నత పౌర పురస్కారం 'భారత రత్న', ఇంకా అమెరికా ప్రెసిడెన్షియల్ మెడల్ ఆఫ్ ఫ్రీడమ్, పాకిస్తాన్

నుండి నిషానే పాకిస్తాన్, ఆర్డర్ ఆఫ్ కెనడా, ఇలాంటి గౌరవం, పురస్కారాలు అందుకున్న నెల్సన్ మండేలా ప్రపంచ చరిత్రలో చిరస్థాయిలో నిలిచిపోతాడు.

అయితే దక్షిణాఫ్రికాకి మొట్టమొదటి నల్లజాతి అధ్యక్షుడైనప్పటికీ పూర్తిస్థాయి విముక్తి కలిగిందని చెప్పడం కంటే ఇంకా పొందాల్సింది. విముక్తిని సాధించాల్సి ఎంతో ఉంది. ప్రపంచంపై సామ్రాజ్యవాదం రాజ్యమేలుతూనే ఉంది. అణచివేతలు, దోపిడీ కొనసాగుతూనే ఉన్నాయి. స్వేచ్ఛా, మానవత్వం, ప్రజాస్వామ్యం హరించబడుతూనే ఉంది. 'ప్రపంచ శాంతి' అనేది నినాదంగానే ఉంది. ఇప్పటికీ దక్షిణాఫ్రికాలో మనిషికి కావల్సిన కనీస అవసరాలు అందటంలేదు. భూ సంస్కరణలు లేవు. గనుల జాతీయీకరణ లేదు. పెట్టుబడిదారి విధానం, సామ్రాజ్యవాదం, మానవాళిపై పెత్తనం చెలాయిస్తూనే ఉందనేది మరవకూడదు.

'చిన్న అద్భుతం - దేవుని ఇంద్రధనస్సు దేశం" అని పిలుచుకునే దక్షిణాఫ్రికాలో దేవదూతగా పరిగణించబడిన మండేలా సైతం ప్రైవేటైజేషన్ నుండి విముక్తి చేయలేక పోయాడనేది, అమెరికన్ సామ్రాజ్యవాదుల తాకట్టు నుండి రక్షించలేకపోయాడనేది ప్రపంచం ముందు కాదనలేని సత్యంగా కనబడుతుంది.

భారతదేశానికి - దక్షిణాఫ్రికా జాతి విమోచనోద్యమానికి, నెల్సన్ మండేలాకు ఎంతో అవినాభావ సంబంధం ఉంది. దక్షిణాఫ్రికా విమోచనోద్యమంలో భారతీయులు పోషించిన పాత్ర, త్యాగం, పోరాట పటిమ తక్కువేం కాదు. అందుకే తన ఓటు హక్కును వినియోగించుకునేందుకు వెళ్తున్న సమయంలో నెల్సన్ మండేలా దేశ స్వాతంత్ర్యం కోసం జీవితాలను అంకితం చేసిన అమరనేతలను తలుచుకొంటూ... వారిలో ఇద్దరు భారతీయులకు కూడా నివాళినిర్పించాలి. నెల్సన్ మండేలా ఒక సందర్భంలో డాక్టర్ జి.ఎం. నాయకర్, డాక్టర్ యూసుఫ్ దాదూ పేర్లు చెప్తాడు.

కవి 'కలేకూరి ప్రసాద్' చెప్పిన వాక్యాలు సందర్భావహితాలుగా ఉంటాయి.

"నాకు జాలి మాటలొద్దు - కన్నీటి మూఠలొద్దు"

నేను బాధితున్ని కాదు - అమరుణ్ణి

ఎగిరే ధిక్కార పతాకాన్ని - నా కోసం కన్నీరు కార్చకండి

మీకు చేతనైతే... - నన్ను మీ గుండెల్లోకి ఆవాహన చేసుకోండి.

ఒక పెను మంటల పెను లావై ప్రవహిస్తా.... నెల్సన్ మండేలా మరణంలో ప్రపంచం ఒక గొప్ప నాయకున్ని, ఒక బరోసాని కోల్పోయింది. అయితే మండేలా మరణానికి చింతించడం, సంతాపం ప్రకటించడం జాలి మాటలతో, పొగడ్తలతో సరిపెట్ట కూడదు. నల్లజాతి ప్రజల హక్కుల కోసం, జాత్యహంకారాన్ని నిరసిస్తూ అవిశ్రాంతంగా, మహత్తర పోరాటాన్ని నడిపిన మండేలా పోరాట స్ఫూర్తిని ముందుకు తీసుకెళ్ళాలి.

అదే నెల్సన్ మండేలాకు నిజమైన నివాళి.

నల్ల సూర్యుడా....! నెల్సన్ మండేలా... జోహార్లు....

\* - దామెర రాజేందర్, సిఐటియు వరంగల్ జిల్లా కార్యదర్శి



## మీకు తెలుసా ?

- దేశంలో 6,50,000 గ్రామాలుండగా కేవలం 36,000 గ్రామాలలో మాత్రమే వాణిజ్య బ్యాంకులున్నాయి. వాణిజ్య బ్యాంకులకు గ్రామీణ బ్యాంకింగ్ పై ఎంత వివక్ష ఉందో ఈ గణాంకాలే నిరూపిస్తున్నాయి.
- గ్రామీణ ప్రాంతాలలో బ్యాంక్ శాఖల సంఖ్య 1991 కి ముందు 58%గా ఉంటే, 2011 నాటికి 37%కి పడిపోయింది.
- 40% పౌరులకు బ్యాంక్ ఖాతాలు లేవు. కేవలం 25% మహిళలు మాత్రమే బ్యాంక్ ఖాతాలను కలిగి ఉన్నారు.
- భారతదేశం 2012-2013 ఆర్థిక సంవత్సరంలో 6,70,000 కోట్ల విలువ చేసే క్రూడ్ ఆయిల్ ను దిగుమతి చేసుకున్నది. మన దేశ క్రూడాయిల్ దిగుమతిలో 79శాతం పశ్చిమాసియా దేశాల నుండి దిగుమతి అయింది.
- ప్రపంచం ఆర్థిక సంక్షోభంలో కొట్టుమిట్టాడుతున్నప్పటికీ స్టాక్ మార్కెట్ లు దూసుకుపోతుండటం పెట్టుబడిదారులకు లాభాలు దోచిపెట్టే ఈ వ్యవస్థ యొక్క వర్గ స్వభావాన్ని తెలియజేస్తున్నది.

డాజోన్స్	-	26%
నాస్డాక్	-	38%
జపాన్	-	67%
జర్మని డాక్స్	-	33%
బ్రిటన్ పెట్స్	-	32%

లాభాల పెరుగుదలను నమోదు చేశాయి.

- యువ నిరుద్యోగుల శాతం యూరోపియన్ యూనియన్ దేశాలలో విపరీతంగా పెరుగుతున్నది. స్పెయిన్ లో 60%, ఇటలీలో 40%, గ్రీస్ లో 57% గా ఉన్నది.
- మీ అప్పు 82 వేలు :**
- ఆర్.బి.ఐ. తాజా లెక్కల ప్రకారం రూ.1.73 లక్షల కోట్లు అప్పులు ఉన్నాయి. దీని వలన ప్రతి కుటుంబంపై 82వేలు. 2013 బడ్జెట్ నాటికి స్థితి ఇది.
- 2014 నాటికి ఈ తలసరి అప్పు రూ.93,000/- లకు పెరుగుతుందని అంచనా.
- భారతదేశంలోని 100 అత్యంత సంపన్నుల ఆస్తులు మన దేశ స్థూల జాతీయ ఉత్పత్తిలో నాలుగో వంతు ఉంటుంది.

## రెగ్యులరైజేషన్ సాధించుకున్న వాసవి ఇంజనీరింగ్ కళాశాల బోధనేతర సిబ్బంది

రంగారెడ్డి జిల్లా ఇబ్రహీంపట్నంలోని వాసవి ఇంజనీరింగ్ కళాశాలలో పనిచేస్తున్న బోధనేతర సిబ్బంది వేతనాలు పెంచాలని, రెగ్యులర్ చేయాలని డిమాండ్ చేస్తూ డిసెంబర్ 18న విధులు బహిష్కరించారు. దీనితో కళాశాల యాజమాన్యం యూనియన్ తో చర్చలు జరిపింది. చర్చలలో ఈ క్రింది అంగీకారం కుదిరింది.

- ❖ గత 13 సంవత్సరాలుగా కన్సాలిడేటెడ్, ఔట్ సోర్సింగ్ ఉద్యోగులుగా పనిచేస్తున్న 63 మంది ఉద్యోగులను రెగ్యులర్ చేయడానికి యాజమాన్యం అంగీకరించింది.
- ❖ 21 మంది కన్సాలిడేటెడ్ ఉద్యోగులకు 2010 వేతన సవరణ చేశారు. వీరికి 12 సంవత్సరాల సర్వీసుపూర్తి అవగానే రెగ్యులర్ చేస్తామని అంగీకరించారు.

- ❖ ఔట్ సోర్సింగ్ క్రింద 14 సంవత్సరాలుగా పనిచేస్తున్న ఐదు మందిని ఔట్ సోర్సింగ్ విధానం నుండి డైరెక్టు కాంట్రాక్టు విధానంలోకి మారుస్తామని హామీ ఇచ్చారు. వీరికి 2010వేతన సవరణ అమలు చేస్తామని చెప్పారు.
- ❖ 3 సంవత్సరాలుగా ఔట్ సోర్సింగ్ లో పనిచేస్తున్న వారందరిని ఔట్ సోర్సింగ్ విధానం రద్దు చేసి కళాశాల ఉద్యోగులుగానే గుర్తిస్తామని అంగీకరించారు.

కార్మికులు ఐక్యంగా పోరాడి పై విజయాలు సాధించారని ఎ.పి. ప్రైవేటు ఇంజనీరింగ్ కళాశాల బోధనేతర సిబ్బంది యూనియన్ రాష్ట్ర ప్రధాన కార్యదర్శి సి.భగత్ సిన్హా తెలిపారు. పోరాటంలో పాల్గొన్న వారందరికి అభినందనలు తెలియజేశారు.



# కాస్ట్రోతో మండేలా



## మండేలా అంత్యక్రియలు






KLVO 2A479

నెల్సన్ మండేలా

1918-2013







మనసు ఫౌండేషన్  
పుస్తకాల పరిశీలనాపట్టిక

పుస్తకం సంఖ్య	KLVO1A479
పుస్తకం పేరు	508 పేజీలు, 50
తారీఖు	25/8/20
మొదట అట్ట	yes
వెనుక అట్ట	yes
మొత్తం పేజీలు	37
పెద్ద సైజు పేజీలు	No
భాష పేజీలు	No
లేవ్ పేజీలు	No
తయారు చేసినది	Alendini
పేజీలు ఖరీదీసినది	Nandini
స్కాన్ చేసినది	Manika
పరీక్ష చేసినది	manasa
పేజీలు సరిచూసినది	
బైండింగు చేసినది	
ప్యాకింగు చేసినది	
స్కాన్ చేయబడినది	
తప్పులు	No
పరిస్థితి	good